

اوقاف و رموز کے مسائل

وقف لازم کی شرعی حیثیت:

سوال: کیا فرماتے ہیں علماء دین اس مسئلہ میں کہ اگر کوئی نماز میں وقف لازم نہ کرے، جیسے ﴿فَلَا يَحْزُنْكَ قَوْلُهُمْ. إِنَّا نَعْلَمُ مَا يُسِرُّونَ وَمَا يُعْلِنُونَ﴾ (الایہ ۱) میں ”قولہم“ پر وقف نہیں کیا تو اس سے نماز میں کوئی خرابی آئے گی یا نہیں؟ اور موضع وقف پر وقف نہ کرنے سے کفر لازم آتا ہے یا نہیں؟ بینوا تو جروا۔

الجواب ————— باسم ملہم الصواب

قرآن کریم میں جہاں وقف لازم لکھا ہوتا ہے، وہاں وقف کا لزوم صرف فن تجوید کے لحاظ سے ہے، (۲) ویسے شرعاً کسی مقام پر بھی وقف لازم نہیں، لہذا وقف نہ کرنے سے نہ نماز میں کوئی قباحت آتی ہے اور نہ ہی کفر لازم آتا ہے، صرف تجوید کی رعایت سے وقف لازم پر وقف کرنا ضروری ہے۔ (۳) فقط واللہ تعالیٰ اعلم

۶ / رمضان المبارک ۱۳۸۷ھ۔ (حسن الفتاویٰ: ۸۶/۳)

مقررہ رموز اوقاف پر وقف کرنے کا حکم:

سوال: قرآن مجید میں تلاوت کرنے والوں کے لیے صحیح اور مناسب موقع محل پر ٹھہرنے اور سانس لینے کی غرض سے علماء اوقاف نے وقف کی جو قسمیں کی ہیں، مثلاً تام، مختار، کافی، جائز، حسن، مفہوم، قبیح، متروک وغیرہ اور علامہ سجاوندی نے تو وقف کر کے ان کے لیے رموز اوقاف وضع کئے ہیں، گوان کی اصطلاحات دیگر علماء اوقاف سے مختلف ہیں، مگر مفہوم تقریباً ایک ہی ہے اور یہ رموز اوقاف ہر ملک میں طبع ہونے والے مصاحف میں پائے جاتے ہیں اور علامہ سجاوندی سے

(۱) سورة يس: ۷۶. انیس

(۲) الوقف التام اللازم وحكمه لزوم الوقف عليه والابتداء بما بعده مالم يوجد مانع من ذلك. (الميزان في أحكام تجويد القرآن، الوقف اللازم: ۱۹۹، دار الإيمان القاهرة. انیس)

(۳) الوقف في اللغة الحبس والكف يقال: أوقفته أي حبسته عنه، واصطلاحاً: قطع الصوت عن القراءة زمناً للتنفس فيه نأوياً بعده استئناف القراءة لا معرضاً عنها، حكم الوقف: جائز، ما لم يوجد ما يمنعه أو يلزم الوقف. (القول السديد في علم التجويد، شرح العناصر: ۲۰۷، دار الوفاء المنصورة. انیس)

پہلے بھی ائمہ اوقاف نے معنی کا لحاظ کرتے ہوئے وقف کی قسمیں کی ہیں اور مواقع و قوف کی پورے قرآن مجید میں تعین کی ہے اور ان کے لیے احکام بیان کئے ہیں اور اس موضوع پر مستقل کتابیں لکھی ہیں، مثلاً: ایضاح الوقف والابتداء للابناری المتوفی: ۳۲۸ھ، الاکتفاء فی معرفة الوقف والابتداء لأبسی عمر الدانی المتوفی: ۵۴۴ھ، الاہتداء فی بیان الوقف والابتداء للعلامة ابن الجزری، منار الہدیٰ فی بیان الوقف والابتداء للأشمونی (یہ کتاب عام دستیاب ہے)، المرشد للشیخ زکریا الأنصاری، یہ کتاب منار الہدیٰ کے حاشیہ پر ہے اور بہت سے حضرات نے موضوع خاص کے طور پر اس علم کی خدمت کی ہے، جواب طلب بات یہ ہے کہ علماء اوقاف کا وقف کی قسمیں کرنا اور ان کے لیے رموز وضع کر کے مصاحف میں شامل کرنا اس کی شرعی حیثیت کیا ہے؟ اور کیا حکم ہے؟ علامہ زکشی اور علامہ سیوطی نے وقف کی قسمیں، ان کے احکام اور ان کے متعلقات کو بیان کرنے کے بعد اہل الذکر نے اپنی کتاب ”البرہان فی علوم القرآن: ۳۵۴/۱“ اور ثانی الذکر نے ”الإتقان فی علوم القرآن: ۸۹/۱“ میں لکھا ہے:

وذهب أبو يوسف القاضي صاحب أبي حنيفة إلى أن تقدير الموقوف عليه من القرآن بالتام والناقص والحسن والقبیح وتسميته بذلك بدعة ومتعمد الوقف على نحوه مبتدع قال: لأن القرآن معجز وهو كاللفظة الواحدة فكله قرآن وبعضه قرآن وكله تام حسن وبعضه تام حسن، حكى ذلك أبو القاسم برهان النحوى عنه. (۱)

جب یہی بات مولوی حفیظ الدین صاحب اور مولانا سید نذیر حسین صاحب وغیرہ چند اہل حدیث حضرات نے کہی تھی کہ علامہ سجاوندی کی مقرر کردہ رموز اوقاف اور ان پر وقف کرنا بدعت ہے اور آیات پر وقف کرنا ضروری اور واجب ہے تو حضرت مولانا رشید احمد صاحب گنگوہی رحمہ اللہ نے ان کے رد میں ”رد الطغیان فی أوقاف القرآن“ کے نام سے کتاب لکھی اور حضرت نے یہ ثابت کیا کہ ان موقعوں پر وقف کرنا خلاف سنت نہیں ہے، قاضی ابویوسف کی عبارت سے جو تعارض پیدا ہو رہا ہے، اس کو حل فرمائیں اور مفصل و مدلل باحوالہ جواب سے مستفید فرما کر شکریہ کا موقع بخشیں؟

الجواب ————— باسم ملہم الصواب

حامداً ومصلیاً! اوقاف قرآن روایات صحیحہ اور اجماع امت سے ثابت ہیں، ان کو بدعت کہنا صحیح نہیں؛ البتہ ان اوقاف پر ٹھہرنا کسی کے نزدیک بھی واجب نہیں، لہذا ان کو واجب سمجھنا یا ان کی پابندی نہ کرنے والے کو گناہگار قرار دینا ضرور بدعت ہے، اس کی ساری تفصیل حضرت مولانا رشید احمد گنگوہی نور اللہ مرقدہ کے رسالہ ”رد الطغیان فی

(۱) البرہان فی علوم القرآن، النوع الرابع والعشرون: معرفة الوقف: ۳۵۴/۱، دار إحياء الكتب العربية/ الإتقان فی علوم القرآن، النوع الثامن والعشرون فی معرفة الوقف: ۲۹۸/۱، الهيئة المصرية العامة للكتاب. انیس

اوقاف القرآن“ میں ہے، جس میں حضرت نے روایات اور اجماع سے اوقاف قرآن پر ٹھہرنا ثابت کیا ہے اور جو آپ نے امام ابو یوسف کا قول پیش کیا ہے اس کے متعلق عرض یہ ہے کہ جس وقت قرآن کریم کی تلاوت میں تسہیل اور تعلیم کی غرض سے مختلف اقدامات کئے گئے تو بعض حضرات نے قرآن کریم میں تحریف کے پیش نظر اس کی مخالفت کی، مثلاً: جب قرآن پاک پر نقطے لگائے گئے یا حرکات ظاہری گئیں یا نشان کے طور پر ہر پانچ آیات کے بعد ”خمس“ یا ”خ“ اور ہر دس آیات کے بعد ”عشر“ یا ”ع“ لکھا گیا تو علماء متقدمین کا اس میں اختلاف ہوا، بعض حضرات جائز کہتے تھے اور بعض مکروہ کہتے تھے، صحابہ و تابعین کے اقوال میں اس قسم کے اختلاف موجود ہیں؛ لیکن ان تمام اقوال میں مفتی بہ اور مختار قول اسی کو قرار دیا جائے گا، جس کو امت نے اپنے تعامل سے اختیار کر لیا ہو اور تعامل کے خلاف سلف کے جو اقوال ملتے ہیں، وہ اب شاذ ہونے کی بنا پر مفتی بہ نہیں رہے، جہاں تک امام ابو یوسفؒ سے مذکور قول کا تعلق ہے، اس میں دو احتمال ہیں؛ ایک یہ کہ ان کا مقصد اوقاف کو سرے سے بدعت کہنا نہ ہو؛ بلکہ ان اوقاف کے مطابق وقف کو اگر کوئی لازم سمجھے تو اس کو بدعت قرار دینا ہو، اس صورت میں ان کے قول کے اندر کوئی اشکال نہیں؛ کیوں کہ امت کا مفتی بہ مسلک یہی ہے۔ دوسرا احتمال یہ ہے کہ انہوں نے ان اوقاف کو مطلقاً بدعت کہا ہو، اس صورت میں چونکہ امت کا تعامل اس کے خلاف ہو گیا، اس لیے یہ قول انہی شاذ اقوال میں شامل ہوگا، جو متروک ہو چکے ہیں، لہذا تعامل امت کے خلاف اس سے استدلال درست نہ ہوگا۔ واللہ اعلم بالصواب

احقر عبد الشکور دارالافتاء دارالعلوم کراچی۔ الجواب صحیح: محمد تقی عثمانی، ۱۹/ ذی قعدہ ۱۴۰۰ھ۔

الجواب صحیح: رشید احمد، یوم الترویہ ۱۴۰۰ھ۔ (احسن الفتاویٰ: ۸۷/۳-۸۸)

رموز اوقاف پر ٹھہرنے اور نہ ٹھہرنے کی بحث:

سوال: اَلْحَمْدُ لِلّٰهِ رَبِّ الْعَالَمِينَ ۝ الرَّحْمٰنُ الرَّحِیْمُ ۝ مِنْ شَرِّ الْوَسْوَاسِ الْخَنَّاسِ ۝ الَّذِیْ یُوسُّوْسٌ ۝ عَلٰی كُلِّ شَیْءٍ قَدِیْرٌ ۝ الَّذِیْ خَلَقَ الْمَوْتَ وَالْحَیٰوَةَ. (الآیۃ)
آیت ”لا“ پر اگر سانس ختم یا بند ہو جانے کی وجہ سے وقف کرے اور اخیر لفظ کو نہ دہرا کر آگے بڑھتا چلے تو نماز میں کیا خلل ہے، نیز تیسری مثال میں اگر وقف کر لیا ہو تو آگے ”الَّذِی“ کہہ کر پڑھا جاوے یا ”نِ الَّذِی“ کہہ کر۔

الجواب

آیت ”لا“ پر بضرورت وقف کر دینے میں کچھ حرج نہیں ہے اور لفظ ما قبل کو دہرانے کی ضرورت نہیں ہے اور نماز میں کچھ خلل نہیں ہے اور تیسری مثال میں ”الَّذِی“ اور ”نِ الَّذِی“ دونوں طرح پڑھنا درست ہے، مگر حالت وقف میں ”الَّذِی“ پڑھنا چاہئے۔ (فتاویٰ دارالعلوم دیوبند: ۲۷/۲)

امام رموز اوقاف پر وقف نہ کرے تو بھی نماز صحیح ہے:

سوال: امام نے صبح کی دوسری رکعت میں ”إِذَا السَّمَاءُ انْفَطَرَتْ وَإِذَا الْكَوَاكِبُ انْتَشَرَتْ“ سے ”يَا أَيُّهَا الْإِنْسَانُ مَا عَرَّفَكَ بِرَبِّكَ الْكَرِيمِ الذِي“ پر سانس توڑا، ایک شخص کہتا ہے کہ اس طرح پڑھنا ناجائز ہے؟

الجواب

اس صورت میں قرأت صحیح ہوئی اور نماز میں کچھ خلل اور فساد نہیں آیا۔ (۱) فقط (فتاویٰ دارالعلوم دیوبند: ۲۲۸/۲)

”رَبِّ الْعَالَمِينَ“ پر سانس روکنا:

سوال (۱) امام ”رَبِّ الْعَالَمِينَ“ پر پختہ آیت کرتا ہے، نماز میں کوئی حرج تو نہیں؟

”فَعَالٌ“ کے ”عین“ پر جزم پڑھنا:

(۲) امام ”فَعَالٌ لِّمَا يُرِيدُ“ میں ”عین“ پر جزم کرتا ہے، نماز صحیح ہے، یا نہیں؟

”يَوْمَ يَقُومُ الرُّوحُ وَالْمَلَائِكَةُ صَفًّا“ پر وقف:

(۳) امام آیت کریمہ ”يَوْمَ يَقُومُ الرُّوحُ وَالْمَلَائِكَةُ صَفًّا“ پر اگر وقف کرے تو نماز صحیح ہے یا نہیں؟

آیت ”لا“ پر وقف:

(۴) آیت ”لا“ پر وقف کر دینے سے کچھ حرج ہوتا ہے یا نہیں؟

الجواب

(۱) کچھ کراہت وغیرہ نہیں ہے۔ (۱)

(۱) ومنها زلة القارى فلوفى إعراب أو تخفيف مشدد وعكسه، إلخ أو بوقف وابتداء لم تفسد وإن غير المعنى به

يفتى: (الدر المختار على هامش رد المحتار، زلة القارى: ۵۹۱/۱، ظفیر) (باب ما يفسد الصلاة وما يكره فيها، انیس)

(۲) عن أم سلمة أنها ذكرت أو كلمة غيرها قرأه رسول الله صلى الله عليه وسلم: ”بسم الله الرحمن

الرحيم“ الحمد لله رب العالمين“ الرحمن الرحيم“ ملك يوم الدين، يقطع قرأته آية“ قال أبو داود: سمعت أحمد

يقول: القرءة القديمة مالک يوم الدين. (سنن أبی داؤد، کتاب الہروف والقرءات (ح: ۴۰۰۱) / مسند الإمام

أحمد، حديث أم سلمة زوج النبي صلى الله عليه وسلم (ح: ۲۶۵۸۳) / مسند أبی يعلى الموصلى، مسند أم سلمة

(ح: ۷۰۲۲) / المستدرک للحاکم، من کتاب قرءات النبی صلى الله عليه وسلم (ح: ۲۹۱۰) / السنن الكبرى

للبيهقي، باب الدليل على بسم الله الرحمن الرحيم من القرآن (ح: ۲۳۸۳) انیس)

- (۲) فَعَّالٌ کے عین میں ادغام ہے، یعنی اس میں دو عین ہے، پہلا ساکن دوسرا متحرک، گویا اصل اس کی یہ ہے: فَعَّ عَالٌ، پس اگر اسی طرح پڑھا تو نماز صحیح ہے۔ (۱)
- (۳) نماز صحیح ہے اور صفاً پر وقف کر دینے سے نماز میں کچھ خلل نہیں آتا۔ (۲)
- (۴) آیت ”لا“ پر وقف کر دینے میں کچھ حرج نہیں ہے اور نماز صحیح ہے۔ (۳) فقط (فتاویٰ دارالعلوم دیوبند: ۲/۲۴۳)

سورہ فاتحہ میں سکتہ نہ کرنے سے شیطان کا نام نہیں بنتا:

سوال: بعض کا قول ہے کہ ”الحمد“ یعنی سورہ فاتحہ میں سات جگہ سکتا کرنا چاہئے، اگر یہ سکتا نہ کئے جائیں تو نام شیطانی پیدا ہو جاتا ہے جو کہ مفسد صلوٰۃ ہے۔ یہ قول صحیح ہے کہ غلط؟

الجواب

یہ قول بالکل باطل اور محض لغو ہے۔

كما حققه في القول الفاصل بين الحق والباطل للإمام محمد بن عمرو بن خالد القرشي حيث قال: أعلم أن هؤلاء القائلين زعموا فيما زعموا وغفلوا فيما نقلوا، بل إن ما زعموه وسواس صرف وما نقلوه افتراء محض، الخ. (۲) فقط (فتاویٰ دارالعلوم دیوبند: ۲/۲۲۸-۲۲۹)

(۱) الإدغام في اللغة عبارة عن إدخال الشيء في الشيء. (سراج القاري المبتدى، باب الإدغام الكبير: ۳۳، مصطفى الحلبي مصر، انيس)

الإدغام لغة الدمج والإدخال، واصطلاحاً إدخال حرف ساكن في متحرك بحيث يصيران حرفاً واحداً مشدداً. (الميزان في أحكام تجويد القرآن: ۱۱۲، دار الإيمان القاهرة، انيس)

وقد اتفق القراء على وجوب الإدغام في الحرفين المتماثلين والمتجانسين (إذا سكن الأول منهما وتحرك الثاني). (الميزان: ۱۳۵، انيس)

(۲-۳) إذا وقف في غير موضع الوقف أو ابتدأ من غير موضع الإبتداء وإنه على وجهين الأول: أن لا يغير به المعنى تغيراً فاحشاً لكن الوقف والإبتداء قبيح. (المحيط البرهاني، الفصل الثامن في الوقف والوصل والإبتداء: ۳۲۹/۱، دار الفكر بيروت، انيس)

إذا وقف في غير موضع الوقف أو ابتدأ من غير موضع الإبتداء إن لم يتغير به المعنى تغيراً فاحشاً ... لا تفسد بالإجماع بين علمائنا ... وإن تغير به المعنى تغيراً فاحشاً ... لا تفسد صلاته عند عامة علمائنا وعند البعض تفسد صلاته والفتوى على عدم الفساد على كل حال، هكذا في المحيط. (الفتاوى الهندية، الفصل الخامس في زلة القاري: ۸/۱، دار الفكر، انيس)

(۴) دیکھئے: کتاب مذکور، القول الفاصل بين الحق والباطل.

”نستعین“ پر وقف نہ کرے تو کیا حکم ہے:

سوال: زید نماز میں ”إِيَّاكَ نَعْبُدُ وَإِيَّاكَ نَسْتَعِينُ“ پر باوجود وقف ہونے کے وقف نہیں کرتا اور یوں پڑھتا ہے ”نَسْتَعِينُ اهْدِنَا الصِّرَاطَ الْمُسْتَقِيمَ“ اور ”قُلْ هُوَ اللَّهُ أَحَدٌ اللَّهُ الصَّمَدُ“ پڑھتا ہے، اس سے نماز میں کچھ نقصان تو نہیں ہوتا اور قراء سے یہ ثابت ہے یا نہ اور اس طرح پڑھنے سے معنی میں کچھ نقصان آئے گا یا نہ؟

الجواب

اصل یہ ہے کہ ”نستعین“ پر وقف کرنا اور نہ کرنا دونوں جائز ہیں، اسی طرح ”قُلْ هُوَ اللَّهُ أَحَدٌ“ پر آیت کرنا نہ کرنا، دونوں طرح ثابت ہے، پس اگر آیت کی جائے گی تو ”اهْدِنَا“ اور ”اللَّهُ الصَّمَدُ“ پڑھا جائے گا اور اگر آیت نہ کی جاوے اور وقف نہ کیا جاوے تو ”نُ اهْدِنَا“ اور ”نِ اللَّهُ الصَّمَدُ“ پڑھا جائے گا، معنی میں کچھ فرق نہیں ہوتا اور قراء دونوں طرح پڑھتے ہیں؛ لیکن زیادہ تر ”نَسْتَعِينُ“ پر اور ”أَحَدٌ“ پر آیت کرنا ہے اور ”اهْدِنَا الصِّرَاطَ الْمُسْتَقِيمَ“ اور ”اللَّهُ الصَّمَدُ“ علیحدہ پڑھنا ثابت ہے۔ لہذا زید کو کچھ ضرورت نہیں کہ وہ ”نُ اهْدِنَا“ اور ”نِ اللَّهُ الصَّمَدُ“ پڑھے؛ بلکہ جیسے اکثر قراء پڑھتے ہیں، اسی طرح پڑھے؛ لیکن اگر اتفاقی زید نے اس طرح پڑھ دیا تو اس پر اعتراض نہ کیا جاوے، اس کو غلط نہ کہا جاوے۔ فقط (فتاویٰ دارالعلوم دیوبند: ۲۳۵/۲-۲۳۶)

سورہ فاتحہ کی ہر آیت پر وقف افضل ہے:

سوال: ایک مولوی صاحب کہتے ہیں کہ سورہ فاتحہ جب نماز میں پڑھی جائے تو ہر آیت پر وقف کرنا مستحب و افضل ہے، دوسرے مولوی صاحب فرماتے ہیں کہ بدون وقف کئے مسلسل پڑھنا افضل ہے دونوں میں سے کس کا قول صحیح ہے؟ بینوا تو جروا

الجواب ————— باسم ملہم الصواب

سورہ فاتحہ کی ہر آیت پر وقف کرنا افضل ہے۔

عن ابن جریج عن ابن أبي مليكة، عن أم سلمة رضي الله تعالى عنها قالت: كان رسول الله صلى الله عليه وسلم يقطع قرأته يقول (الحمد لله رب العالمين)، ثم يقف ثم يقول: (الرحمن الرحيم) ثم يقف. رواه الترمذی. (مشکوٰۃ المصابیح، ص: ۹۱/۱) شمائل الترمذی، ص: ۵۹۲) (۲)

(۱) کتاب فضائل القرآن، باب آداب التلاوة، الفصل الثانی، رقم الحدیث: ۲۲۰۵/سنن الترمذی، باب فی فاتحة الكتاب، رقم الحدیث: ۲۹۲۷، انیس

(۲) کتاب القراءات عن رسول الله صلى الله عليه وسلم، باب فی فاتحة الكتاب، رقم الحدیث: ۲۹۲۷، انیس

وفی کنز العمال عن أبي عثمان النهدي عن عمر بن الخطاب رضي الله تعالى عنه أن النبي صلى الله عليه وسلم كان يقطع قرأته بسم الله الرحمن الرحيم، الحمد لله رب العالمين إلى آخرها، السلفي في انتخاب حديث الفراء ورجاله ثقات. (كنز العمال: ۷۱/۸) (۱)

حدیث ذیل سے بھی اس کی فضیلت ثابت ہو رہی ہے:

عن أبي هريرة رضي الله تعالى عنه عن النبي صلى الله عليه وسلم قال: "من صلى صلوة ثم لم يقرأ فيها بأم القرآن فهي خداج" ثلاثاً، غير تمام، فقل لأبي هريرة رضي الله تعالى عنه: إنا نكون وراء الإمام، فقال: اقرأها بها في نفسك، فإني سمعت رسول الله صلى الله عليه وسلم يقول: قال الله تعالى قسمت الصلوة بيني وبين عبدی نصفين، ولعبدی ما سأل فإذا قال العبد (الحمد لله رب العلمين) قال الله تعالى: حمدني عبدی، وإذا قال (الرحمن الرحيم) قال الله: أثني عليّ عبدی، فإذا قال: (مالك يوم الدين) قال مجدني عبدی، (وقال مرة فؤض إلى عبدی) فإذا قال: (إياك نعبد وإياك نستعين) قال هذا بيني وبين عبدی ولعبدی ما سأل: فإذا قال (اهدنا الصراط المستقيم صراط الذين أنعمت عليهم غير المغضوب عليهم ولا الضالين)، قال: هذا العبدی ولعبدی ما سأل. (الصحيح لمسلم: ۱۶۹/۱) (۲) فقط والله تعالى أعلم

۳/ جمادی الاولیٰ ۱۳۹۸ھ۔ (حسن الفتاویٰ: ۲/۳۳-۸۳)

سورہ نور میں رجال ”لا تلہیہم“ کے رجال پر وقف کی تحقیق:

سوال: سورہ نور رکوع پنجم ”یسبح له فيها بالغدو والآصال“ تا ”ذكر الله“، ایک شخص نے لکھا ہے کہ رجال کے بعد سجاوندی نے وقف ”ط“ لکھا ہے اور اکثر قرآن شریف مطبوعہ میں ”لا“ بنا ہے، یہ غلط ہے، البکر وغیرہ جو لوگ ”یسبح“ بصیغہ مجہول پڑھتے ہیں، ان کے نزدیک ”الآصال“ پر ط ہونا چاہئے اور رجال پر لا اور جو معروف پڑھتے ہیں، ان کے نزدیک رجال پر ط ہونا چاہئے اور ”الآصال“ پر لا، حفص کی قرأت میں رجال پر لا لکھنا غلط اور سہو کا تب ہے، میں کہتا ہوں کہ اکثر قرآن شریف میں رجال پر لا لکھا ہے اور بعض میں کچھ نہیں، جو قریب المعنی ہے لا کے اور تبادر معنی بھی مشعر ہے کہ رجال پر حفص کے لئے وقف قبیح ہو، جس کی علامت ”لا“ ہے، اس لئے کہ جملہ ”لا تلہیہم“ صفت ہے، لہذا رجال پر وقف کرنے سے فصل بین الموصوف والصفات ہوگا، جو قبیح ہے اور آیت بھی

(۱) کنز العمال، فصل فی أذکار التحریمة وما يتعلق بها: ۱۰۸/۸، رقم الحدیث: ۲۲۱۱۸، مؤسسة الرسالة/

(۲) الصحيح لمسلم، کتاب الصلاة، باب وجوب قراءة الفاتحة فی کل رکعة، رقم الحدیث: ۳۹۵، وكذا فی موطأ الإمام مالك برواية محمد بن الحسن الشيباني، فی باب افتتاح الصلاة: ۲۰/۱، المكتبة العلمية/القراءة خلف الإمام للبخاري، باب القراءة فی الظهر فی الأربع كلها (ح: ۱۲) انيس

نہیں ہے، پس رجال پر ”ط“ بنانا مناسب ہے یا ”لا“، بہر حال تمام قرآن شریف مطبوعہ کا اتفاق موافق قیاس کے معتبر ہوگا اور رسالہ سجاوندی میں رجال پر وقف مطلق سہو کا تب یا اختلاف نسخہ وغیرہ کا محمول ہوگا، یا رسالہ سجاوندی معتبر ہوگا؟

الجواب

میرے نزدیک دونوں توجیہ صحیح ہو سکتی ہیں، مشہور مصاحف کی تقدیر پر تو ظاہر ہے اور سجاوندی کی تقدیر پر، اس طرح کہ رجال کو موصوف نہ کہا جاوے؛ بلکہ بمعنی بعض کے لے کر کلام کو ختم کر دیا جائے، آگے جملہ استینافیہ بطور سوال کے کہا جاوے کہ وہ رجال کیسے ہیں، ایسے ایسے ہیں، فار تفع الإشکال۔

۱۲/ ذی الحجہ ۱۳۲۹ھ یوم دو شنبہ۔ (تمتہ اولیٰ: ۴۵) (امداد الفتاویٰ جدید: ۳۱۲/۱)

سورہ یسین شریف میں ”من مرقدنا“ پر وقف لازم صحیح ہے یا سکتہ:

سوال: سورہ یسین میں ”من مرقدنا“ پر اکثر قرآن شریف میں وقف لازم وغیرہ لکھا ہے اور حفص رحمہ اللہ تعالیٰ سے سکتہ منقول ہے، تو سکتہ لکھنا صحیح ہے یا وقف لازم، بصورت اختلاف رسالہ سجاوندی اور منار الہدیٰ (۱) کون زیادہ قابل اعتبار ہے؟

الجواب

میرے نزدیک دونوں میں تعارض نہیں؛ کیونکہ وقف لازم کا حاصل یہ ہے کہ وہاں فصل ہونا چاہئے؛ بوجہ اس کے کہ وصل سے ایہام فساد معنی ہوتا ہے اور یہ غرض سکتہ سے بھی حاصل ہو جاتی ہے، پس وقف باعتبار قطع نفس کے ضروری نہ ہوگا، اس طور پر تعارض نہ رہا۔

۱۳/ ذی الحجہ ۱۳۲۹ھ۔ (تمتہ اولیٰ، صفحہ: ۴۵) (امداد الفتاویٰ جدید: ۳۱۳/۱)

ثبوت اوقاف کلام مجید:

سوال: یہ جو رموز اوقاف قرآن شریف میں موجود ہیں اور معمول بہا قرأت کے ہیں، ان کا کہیں سے ثبوت مثل آیت وسنت واجماع و قیاس ہے یا نہیں اور جو شخص ان پر قصد عمل نہ کرے، اس کے حق میں کیا حکم ہے؟

(۱) وروی عن قنبل أنه قال: سمعت أحمد بن محمد القواس يقول: نحن نقف حيث انقطع النفس إلا في ثلاثة مواضع نتعتمد الوقف عليها: ... وزيد عنه موضع رابع في ”مرقدنا“ ثم نبتدي ”هذا ما وعد الرحمن“، آه، النكز اوى. (منار الہدیٰ فی بیان الوقف والابتداء، سورة الأنعام: ۲۵۰، دار الحديث القاهرة. انیس) آى واسکت على الألفین من ”مرقدنا وعوجا“ فنقول: عوجاً بالألف مبدلة من التثنية وتسکت وتقول ”قيما“ وكذا تقول: مرقدنا وتسکت ثم تقول: ”هذا“. (شرح طيبة النشر لابن الجزرى، باب وقف حمزة وحشام على الهمز: ۱۰۰، دار الكتب العلمية. انیس)

الجواب

(۱) آیات و اوقاف کلام مجید کے کتاب و سنت و اجماع و قیاس سے ثابت ہیں۔

أما الكتاب:

فقال الله تعالى: ﴿وَرَتِّلِ الْقُرْآنَ تَرْتِيلًا﴾ (۲)

فرمایا حضرت مرتضیٰ علی کرم اللہ وجہہ نے کہ معنی ترتیل کے یہ ہیں کہ تجوید حروف کی اور پہچانا و تفویض کا۔ (۳)

فی الصراح ترتیل، ہموار خواندن و آرمیدہ و پیدا خواندن۔

وقال الله تعالى: ولقد اتيناك سبعا سبيع آیات. (۴)

وهی الفاتحة. (بیضاوی: ۱۲) (۵)

أما السنة:

فعن أم سلمة رضي الله تعالى عنها قالت كان رسول الله صلى الله عليه وسلم يقطع قراءته يقرأ: (الحمد لله رب العالمين) ثم يقف، (الرحمن الرحيم) ثم يقف. (سنن الترمذی: ۱۳/۱) (۶) وعن أبي هريرة رضي الله تعالى عنه عن النبي صلى الله عليه وسلم قال: أن سورة من القرآن ثلاثون آية شفعت لرجل حتى غفر له، وهي سورة تبارك الذي بيده الملك. (سنن الترمذی: ۱۲۶/۲) (۷) وفي الحديث من ضمن أن يقف على عشر مواضع في القرآن ضمنت له بالجنة، كذا في الدرر. (۸) از نہایات البیان مصنفہ قاری سید محمدی دہلوی مرحوم

اور اجماع اس لئے کہ آج تک سلف و خلف میں سے کسی نے اس میں اختلاف نہیں کیا؛ بلکہ ہمیشہ اس فن میں تصنیفات فرماتے رہے، مگر علم من مطالعہ رسائل القراءة اور قیاس یہ کہ کلام میں مواضع و مواقع وصل و فصل ہوا کرتے ہیں تو من جملہ رعایات حسن کلام کے اس کی بھی رعایت ہے، مگر اتنا فرق ہے کہ اہل زبان کو اس میں کچھ تکلف اور مشقت نہیں ہوتی اور غیر زبان والے کو دشواری پڑتی ہے، اس لئے صحابہ کرامؓ کو حاجت اس کی تعلیم و تعلم کی نہ تھی،

(۱) اس بحث میں احقر کی ایک تحریر مبسوط ہے جو رسالہ اثبات وقف لازم کے اخیر میں چھپی ہے۔ منہ

(۲) سورة المزمّل: ۴، انیس

(۳) المختصر التجوید مصنفہ قاری قادر بخش مرحوم

(۴) آیت بھی وقف بالمعنی الاثم میں داخل ہے۔ منہ

(۵) من تفسیر سورة الحجر، الآية: ۸۷-۲۱۶/۳، دار احیاء التراث العربی. انیس

(۶) کتاب القراءات، عن رسول اللہ صلی اللہ علیہ وسلم، باب فی فاتحة الكتاب (ح: ۲۹۲۷) انیس

(۷) کتاب فضائل القرآن، باب ماجاء فی فضل سورة الملك (ح: ۲۸۹۱) انیس

جب قرآن شریف تمام ملکوں میں پھیلا اور ان کی زبان عربی نہ تھی، اس لئے خلط ملط کرنے لگے اور بے موقع اور غلط پڑھنے لگے، ان کے لئے علماء سلف نے اعراب قرآن اور رموز و اوقاف تجویز فرمائے اور ضبط کئے؛ تاکہ ان کی سہولت ہو، پس ثبوت اس کا ادلہ اربعہ شرعیہ سے ہے اور حتی الوسع اس کی رعایت ضروری ہے کہ بعض جگہ خلاف کرنے سے معنی بگڑ جاتے ہیں، چنانچہ سورہ برأۃ میں آیت ”وَاللّٰهُ لَا يَهْدِي الْقَوْمَ الظَّالِمِينَ“ پر ٹھہرنا لازمی ہے اور اگر یہاں نہ ٹھہرا، اور ”الذین آمنوا وهاجروا“ کے ساتھ ملا دیں تو بالکل معنی فاسد ہو جاویں گے، کما لا یخفی و کفی قدوة بما قال النبی صلی اللہ علیہ وسلم ماراه المسلمون حسنا فهو عند اللہ حسن، (۱) اور جو قصداً اس کے خلاف کرے وہ مخالف جماعت ہے۔ واللہ اعلم

محرم ۱۳۰۱ھ۔ (امداد: ۱/۱۴۱) (امداد الفتاویٰ جدید: ۳۰۶/۱-۳۰۷)

حدیث حضرت ام سلمہؓ پر اشکال اور اس کا جواب:

سوال: صرف یہ ہے کہ قرآن مجید میں جہاں یہ (لا) علامت ہو، اس جگہ وقف کرنا یا نہ کرنا؟ حضرت رسالت مآب صلی اللہ علیہ وسلم وقف فرماتے تھے، یہ حضرت ام سلمہ رضی اللہ تعالیٰ عنہا کی روایت سے ثابت ہے؛ لیکن علماء و حفاظ گجرات وقف سے یہاں منع کرتے ہیں، لہذا حضور سے دریافت کیا گیا؟

الجواب

نہ کرنا اولیٰ ہے، مگر جہاں منقول ہو، وہاں کرنا اولیٰ ہے۔ (۲)

۹/ ذیقعدہ ۱۳۳۶ھ (تتمہ خامسہ، ص: ۷۱) (امداد الفتاویٰ جدید: ۳۰۷/۱-۳۰۸)

(۱) فضائل الصحابة لأحمد بن حنبل، ومن فضائل عمر بن الخطاب من حدیث أبی بکر (ح: ۵۴۱) / مسند الإمام أحمد موقوفاً، مسند عبد اللہ بن مسعود (ح: ۳۶۰۰) / المستدرک للحاکم، أما حدیث ضرة وأبو طلحة (ح: ۴۴۶۵) / معجم ابن الأعرابی، باب ی (ح: ۸۶۱) / المعجم الأوسط، من اسمه زکریا (ح: ۳۶۰۲) انیس

(۲) وفيه أن الوقف المستحسن على أنواع ثلاثة: الحسن والكافي والتام، فيجوز الوقف على كل نوع عند القراء العظام. (مراقبة المفاتيح، كتاب فضائل الأعمال: ۱۵۰۳/۴، دار الفكر)

عن جابر بن عبد الله قال: خرج علينا رسول الله صلى الله عليه وسلم ونحن نقرأ القرآن وفيما الأعرابي والعجمي فقال: اقرؤوا فكل حسن وسيجيء أقوام يقيمونه كما يقام القدح يتعجلونه ولا يتأجلونه. (سنن أبي داود، باب ما يجزى الأمي والعجمي من القرآن (ح: ۸۳۰))

(فكل حسن) أي فكل قراءة مما يقرأ أحدكم من العرب والأعراب والعجم حسن إذا أثرتم ثواب الأجلة على العاجلة ولا عليكم أن تقيموا ألسنتكم إقامة السهم قبل أي يراش. (شرح الطيبي على مشكاة المصابيح، باب آداب التلاوة ودروس القرآن: ۱۶۹۰/۵، مكتبة نزار، انیس)

موضع وقف میں وقف نہ کرنا:

سوال: وقف قرآن مجید مواضع اوقاف میں بحر و اسکان حروف موقوف علیہا بلا قطع انفاس گزر جانا، جیسے کہ عادت اکثر حفاظ کی ہے، جائز ہے یا نہیں؟

الجواب

شرعاً جائز ہے؛ یعنی گناہ نہیں؛ لیکن عربیت و فن قرأت کے خلاف ہے۔ (۱) فقط
 ۹/محرم ۱۳۲۶ھ۔ (تمہ اولیٰ، ص: ۴۲) (امداد الفتاویٰ جدید: ۱/۳۰۷-۳۰۸)

حروف مشدد پر وقف کرنے کا طریقہ:

سوال: حروف مشدد پر وقف سکون کے ساتھ کیا جائے یا باشارہ تشدید اور اس حکم میں راونون اور باقی حروف میں کچھ فرق ہے یا نہیں؟

الجواب

قدرے تشدید کا اثر ظاہر ہونا چاہئے، خواہ کوئی حرف ہو۔ (۲) فقط
 ۹/محرم ۱۳۲۶ھ۔ (تمہ اولیٰ، ص: ۴۲) (امداد الفتاویٰ جدید: ۱/۳۰۷-۳۰۸)

سورہ انعام کی دو آیتوں کے وقف پر شبہ کا جواب:

سوال: اوقاف سجاوندی میں اکثر خلجان ہوتا ہے پہلے بھی عرض کیا ہے اس وقت دو جگہ خلجان ہے اگر خیال مبارک میں کوئی توجیہ آوے یا کسی کتاب میں نظر پڑے تو اعلام فرمادیں۔

(۱) وَأَقْسَمُوا بِاللَّهِ جَهْدَ أَيْمَانِهِمْ لَنُجِئَنَّكُمْ يَوْمَ الْقِيَامَةِ لِيُؤْمِنُوا بِهَا قُلْ إِنَّمَا الْآيَاتُ عِنْدَ اللَّهِ وَمَا يُشْعِرُكُمْ أَنَّهَا إِذَا جَاءَتْ لَا يُؤْمِنُونَ. جملہ وما يشعركم تالایؤمنون برقرآنہ "ان" مفتوحہ ماقبل سے منقطع ہے، داخل مقولہ قول نہیں معلوم ہوتا اور در صورت عدم وقف شبہ ہو سکتا ہے کہ داخل مقولہ ہو، لہذا بظاہر عند اللہ پر وقف لازم ہو؛ مگر کسی قرآن یا کتاب میں وقف نہیں لکھا، حضرت نے اپنی تفسیر شریف میں اس آیت کے متعلق جو کچھ تحریر فرمایا ہے، وہ بھی تحریر فرمادیں تو بہت ہی اچھا ہو؟

- (۱) والوقف عبارة عن قطع الصوت عن الكلمة زمناً يتنفس فيه عادة بنية استئناف القراءة. (شرح طيبة للنشر لابن الجزري، مبحث الوقف والإبتداء: ۴۳، دار الكتب العلمية بيروت. انیس)
- (۲) وممه خلاف هب ظبی وهی وهو ☆ ظل وفي مشدد اسم خلفه. (طیبة النشر فی القراءات العشر، باب الوقف علی مرسوم الخط: ۵۶، دار الہدی جده، انیس)

(۲) اَلَا اِنَّهُمْ مِنْ اِفْكَهْم لِيَقُولُوْنَ وَلَدَ اللّٰهُ وَاِنَّهُمْ لِكَاذِبُوْنَ ، چونکہ بظاہر جملہ ”و انھم لکاذبون“ ماقبل سے بالکل منقطع ہے اور داخل قول نہیں، لہذا وقف لازم ہے، حالانکہ سجاوندی میں ”لا“ لکھا ہے، تعجب ہے، ہاں! اگر قول کے نیچے داخل کریں اور خلاف سیاق ضمیر ”و انھم مرسلیں“ کی طرف پھیریں تو مضائقہ نہیں؛ مگر نہایت بعید معلوم ہوتا ہے اور منار الہدیٰ میں اس جگہ جائز لکھا ہے؟

الاجوبۃ: اول مکررہ کے دیکھنے سے معلوم ہوتا ہے کہ ابن عامر اور حمزہ نے قرأ سبعہ میں سے ”انھا“، ”فتح“ ”ان“ اور لا یؤمنون بصیغہ خطاب پڑھا ہے، تو اس صورت میں جملہ و ما یشعر کم داخل مقولہ ہو سکتا ہے؟

ویکون المعنی ما یشعر کم ائی لاتعلمون بل یعلم اللہ تعالیٰ انھا اذ اجاءت لا یؤمنون، پس ممکن ہے کہ سجاوندی کی یہی قرأت ہو اور بقیہ قرأت پر بھی ایک توجیہ یہ ہو سکتی ہے کہ قل کا مقولہ کفار نہ ہوں؛ بلکہ کفار کی قسم سن کر جن مسلمانوں کو ان کے ایمان کی طمع اور اس طمع سے متناظر آیت کی پیدا ہو گئی تھی، ان کو دونوں جملوں سے؛ یعنی انما الآیات سے بھی اور و ما یشعر کم سے بھی فہمائش کی گئی ہو اور کفار کو بوجہ ان کے معاند ہونے کے قابل خطاب نہ قرار دیا گیا ہو۔ واللہ اعلم

دوم: اس وقت اور ابھی چند مواقع یاد آئے کہ جہاں کفار کا قول نقل کر کے اس کو رد کیا ہے اور دونوں کے درمیان وقف لازم نہیں ہے، سو اس میں یہ کہا جاسکتا ہے کہ اگر اصل سے عدول کسی نکتہ خاصہ کی وجہ سے ہو تو مضائقہ نہیں اور یہاں اصل وقف ہی تھا؛ مگر نکتہ کی وجہ سے عدول کیا گیا اور وہ نکتہ وہی ہو جو شاید جناب نے ایک بار فرمایا تھا کہ تعجیل تزییہ حق و تعجیل ابطال باطل مقصود ہے۔ (واللہ اعلم) علاوہ اس کے یہ اوقاف اجتہادی ہیں، والا اجتہاد یحتمل الخطاء والصواب اور (۱) یہ بھی کہا جاسکتا ہے کہ وقف لازم وہاں ہوگا، جہاں وقف نہ کرنا موہم خلاف مقصود ہو اور یہاں قرینہ عقلیہ اس ایہام کا قاطع ہیں؛ کیونکہ عقل اس پر دلالت کرتی ہے کہ ایک ہی شخص ایک امر کا دعویٰ کرے اور خود ہی ساتھ ساتھ تصریح و التزام اس کا ابطال کرے، یہ عادیہ ممتنع ہے۔ پس یہاں و انھم لکاذبون میں ضمیر تو یقیناً ان ہی قائلین کی طرف ہے۔ پس بناء مذکور پر یہ ممتنع ہے کہ وہ لوگ ولد اللہ بھی کہیں اور اپنے کو اس میں کاذب بھی کہیں، علیٰ ہذا آیۃ وقالوا اتخذ اللہ ولداً سب حنہ میں بناء مذکور پر یہ ممتنع ہے کہ وہ لوگ اتخذ اللہ ولداً بھی کہیں اور تزییہ بھی کریں، پس چونکہ ایہام خلاف مقصود کا نہ تھا، لہذا ان مواقع پر وقف لازم نہ ہوا۔ واللہ اعلم

۴۳۶۱ھ۔ (تمتہ اولیٰ: ۴۲) (امداد الفتاویٰ جدید: ۳۰۸/۱-۳۰۹)

(۱) اور نیز غور کرنے سے معلوم ہوتا ہے کہ وقف لازم میں ایہام کفر سے بچنے کا اعتبار کیا گیا ہے سو اگر کفار کوئی بات ایمان کی کہیں تو یہ کفر نہیں اسلئے ایسے مقام پر وقف لازم کا التزام نہیں کیا گیا۔ منہ

رفع شبہ بر بعض اوقاف:

سوال: ”إذ يعدون في السبت“ إذ ظرف ہے ”القرية“ کا؛ یعنی ”واسئلهم عن القرية التي كانت حاضرة البحر“ میں جو قریہ ہے، اس میں مضاف محذوف ہے، ”اذ يعدون“ ظرف ہے اس مضاف کا تو ”اذ“ کو قریہ سے فصل کرنا ناجائز ہوا، یعنی ”بحر“ کو ”اذ“ سے ملا کر پڑھنا چاہئے، پھر ”بحر“ پر وقف کیا علمائے بے تحقیق لکھ دیا ہے، یا کوئی وجہ ہے تو بیان کریں؟ یہ سورۃ اعراف میں ہوا، اسی طرح سورۃ مومنون میں ”اعناب“ پر وقف لازم کہتے ہیں؛ حالانکہ یہ وقف بھی قبیح ہے؛ کیونکہ ”جنات“ مفعول ہے ”انشانا“ کا، یقیناً اور ”شجرة تخرج“ معطوف ہے ”جنات“ پر، معطوف اور معطوف علیہ میں فصل کرنا؛ خصوصاً جب مفردات ہوں، جملہ نہ ہوں، ناجائز ہے، تو ”انشانا“ سے ”للا کلین“ تک وقف کرنا ناجائز ہوا تو ”اعناب“ پر بھی وقف ناجائز ہوا، ناجائز کو لازم کہنا معاذ اللہ سخت گناہ؛ بلکہ اگر دیدہ و دانستہ کہے تو کافر ہو جاوے، مثلاً: لمس اجنبیہ ناجائز ہے اور اگر کوئی اس کو واجب کہے تو کافر ہو جائے گا، باتفاق مسلمین۔

الجواب

اول چند مقدمات سمجھ لینے چاہئے۔

مقدمہ اول: رؤس آیات کے علاوہ کہ وہ مثل قرأت سبعہ کے توقیفی ہیں اور ان میں جو اختلاف ہے، وہ بناء علی اختلاف الروایات ہے اور باقی جتنے اوقاف ہیں، سب امور اجتہادیہ و ذوقیہ ہیں اور ذوق لسانی سے ہر لغت میں یہ فصل و وصل مواقع مختلفہ میں استعمال کیا جاتا ہے اور ان میں اختلاف بناء علی اختلاف التفسیر والتاویل والاعراب ہے، مثل اختلاف مسائل قیاسیہ حنفیہ و شافعیہ کے، اسی بنا پر اوقاف کے باب میں ائمہ قرأت کی اصطلاح مجاہدہ ہیں، چنانچہ بعض کے نزدیک یہ انواع ہیں: تام، کانی، الکفی، حسن، احسن، صالح، لصلح، قبیح، افسح، اور امام سجاوندی کی یہ اصطلاحیں ہیں: مطلق جائز، مجوز، مرخص اور اس مطلق کی ایک قسم لازم ہے اور بعض کی یہ اصطلاحیں ہیں: تام، ناقص، شبہیہ بناقص، حسن، شبہیہ بحسن، قبیح، شبہیہ بقبیح، چنانچہ یہ اصطلاحیں منار الہدی (۱) میں موجود ہیں، جن کے عنوانات و معنونات و مواضع تعیین سب مختلف ہیں۔

مقدمہ دوم: وقف لازم میں لزوم بمعنی وجوب یا فرضیت نہیں ہے، بلکہ بمعنی استحسان مؤکد ہے اور مدار اس لزوم کا ایہام پر ہے، اگر وصل موہم ارادہ غیر مراد ہو، وہاں وقف لازم سمجھا جاتا ہے۔

(۱) منار الہدی فی بیان الوقف و الابتداء، تألیف: أحمد بن عبد الکریم بن محمد بن عبد الکریم الأشمونى الشافعى المصرى المتوفى، نحو: ۱۱۰۰، الناشر: دار الحديث القاهرة، مصر، المحقق: عبد الرحيم الطرهوني، عام النشر: ۲۰۰۸ م. انیس

مقدمہ سوم: اسی طرح وقف فقیح میں فقیح بمعنی لزوم کفر یا معصیت نہیں؛ بلکہ بمعنی عدم استئذان ہے اور مدار اس فتح کا بھی ایہام پر ہے، جہاں فصل موہم ارداء غیر مراد ہوتا ہے، وہاں وقف فقیح سمجھا جاتا ہے، چنانچہ ہر دو مقدمہ کی دلیل منار الہدیٰ میں ہے:

إذا علمت هذا عرفت بطلان قول من قال: لا يحل لمن يؤمن بالله واليوم الآخر أن يقف على سبعة عشر موضعاً فإن وقف عليها وابتداء ما بعدها فإنه يكفر ولم يفصل والمعتمد ما قاله العلامة النكزوى أنه لا كراهة إن جمع بين القول والمقول؛ أنه تمام قول اليهود والنصارى والواقف على ذلك كله غير معتقد لمعناه إنما هو حكاية قول قائلها حكاها الله عنهم ووعيد الحق الله بالكفار والمدار في ذلك كله على القصد وعدمه ومانسب لابن الجزرى من تكفير من وقف على تلك الوقوف ولم يفصل ففي ذلك نظر، نعم إن صح عنه ذلك حمل على ما إذا وقف عليها معتقداً معناه فإنه يكفر سواء وقف أم لا إلى آخر ما قال وأطال، (۱) وفيه أيضاً: القبيح وهو ما اشتد تعلقه بما قبله لفظاً ومعنى ويكون بعضه أقبح من بعض نحو: ﴿إن الله لا يستحي﴾، ﴿فويل للمصلين﴾ فإنه يوهم غير ما أراده الله تعالى فإنه يوهم وصفاً لا يليق بالباري سبحانه وتعالى ويوهم أن الوعيد بالويل للفريقين وهو لطائفة مذكورين بعده إلى آخر ما قال وأطال، (۲) وفي الجزرية: وليس في القرآن من وقف واجب ولا حرام غير ماله سبب، (۳) وقال الملا على قارى في شرح البيت: وحاصل معنى البيت بكماله انه ليس في القرآن وقف واجب يأثم القارى بتركه ولا وقف حرام يأثم بوقفه لأنهما لا يبدلان على معنى فيختل بذهابهما إلا أن يكون لذلك سبب يستدعى تحريره وموجب يقتضى تحريره وكان يقصد على مامن اله وإنى كفرت ونحوهما كما سبق من غير ضرورة إذ لا يقصد ذلك مسلم واقف على معناه وإذ لم يقصد لا يحرم عليه لا الوصل ولا الوقف فى مبناه. (۴)

اور بناءً على المقدمة الاولى يمكن ہے کہ اس ایہام میں آراء قراء مختلف ہوں۔

مقدمہ چہارم: امور اجتہادیہ میں اختلاف کرنے سے تضلیل باتفسیق نہیں ہو سکتی؛ ورنہ تمام مجتہدین پر عافیت تنگ ہو جاوے گی۔

مقدمہ پنجم: فی منار الہدیٰ: یظلمون کاف شرعاً جائز. (۵)

(۱) منار الہدیٰ، مطلب مراتب الوقف: ۳۰/۱، دار الحديث القاهرة، مصر. انیس

(۲) منار الہدیٰ، مطلب مراتب الوقف: ۲۸/۱، دار الحديث القاهرة، مصر. انیس

(۳) طبیبة النشر لابن الجزرى، مبحث التجويد: ۴۱، دار الكتب العلمية بيروت. انیس

(۴)

(۵) منار الہدیٰ، مطلب مراتب الوقف: ۲۸۰/۱، دار الحديث القاهرة، مصر. انیس

وفیه ایضاً: وأعصاب جائز، ومثله كثيرة، ومنها تاكلون كاف علی أن قوله وشجرة منصوب بفعل مضمّر تقدیره وإنشائاً شجرة وأبتنا شجرة وليس بوقف إن عطفت شجرة علی جنات وحينئذ لا يوقف علی وأعصاب ولا علی كثيرة ولا علی تاكلون. (۱)

مقدمہ ہشتم: (۲) إذ یعدون فی السبت میں یہ بھی احتمال ہے ”اذ“ ظرف ہو عامل مقدر کا اور یہ کلام مستأنف ہو؛ یعنی جب کہ یہ کہا گیا ”واسئلہم عن القرية التي كانت حاضرة البحر“ ما كان حالہم تو اس پر قدر تا یہ سوال پیدا ہوا کہ معنی اس کا جواب دیا گیا ”إذ یعدون فی السبت أي كانت تؤتلك الحال إذ یعدون فی السبت اور یہی احتمال سجاوندی کے ذہن میں رائج ہے۔

مقدمہ ہفتم: لکم فیہا فواکہ میں بھی استناف کا احتمال قوی ہے؛ کیوں کہ جب بطور انعام کے یہ کہا گیا ”فانشأنا لکم بہ جنت من نخیل وأعصاب“ تو یہاں سوال پیدا ہوا ”أی نعمتہ کان لنا فی أنشائها“ اس کا جواب دیا گیا ”لکم فیہا فواکہ كثيرة ومنها تاكلون“، سجاوندی نے اسی احتمال کو اختیار کیا ہے۔

مقدمہ ہشتم: چونکہ علم وقف نہایت دقیق علم ہے، جس میں بہت سے علوم کی ضرورت ہے، اس لئے بدوں جمع ان آلات وعلوم کے محض تھوڑی سی مناسبت درسی علوم کے سبب اس میں کلام جائز نہیں؛ جیسا جمیع اجتہادیات کا حال ہے۔ بعد تمہید ان مقدمات کے جواب سمجھنا چاہئے کہ سوال کے دونوں موقعوں میں جو وقف لازم ہے، وہ سجاوندی کے قول پر ہے، جس کی وجہ یہ ہے کہ وصل میں ایہام ”اذ“ کے ”واسئل“ کے متعلقات میں سے ہونے کا اور وہ سجاوندی کے ذہن میں خلاف مراد قرار آئی ہے؛ کیوں کہ ان کے نزدیک یہ جملہ مستأنفہ ہے، جیسا کہ مقدمہ ششم میں ظاہر کیا گیا، اس لئے انہوں نے ”بحر“ پر وقف کیا اور ایہام ”اعصاب“ کے موصوف اور جملہ ”لکم فیہا فواکہ كثيرة“ کی صفت ہونے کا، الخ، یہ ایہام وقف سے مرتفع نہیں ہو سکتا؛ کیوں کہ وقف کسی طرح اس پر دلالت نہیں کرتا کہ یہ اعصاب کی صفت نہیں ہے؛ بلکہ نخیل واعصاب مجموعہ کی یا جنات کی صفت ہے، لہذا استدلال یوں کر ناچاہئے کہ سجاوندی کے نزدیک یہ کلام مستأنفہ ہے، جیسا کہ مقدمہ ہفتم میں ظاہر کیا گیا ہے اور وصل میں شبہ تھا جنات یا نخیل واعصاب کی صفت ہونے کا، جو کہ ان کے نزدیک خلاف مراد قرار آئی تھا، اس لئے انہوں نے وقف کیا، رہا شبہ وقف کے قبیح ہونے، سو وہ

(۱) منار الہدی، مطلب مراتب الوقف: ۶۱/۱، دار الحديث القاهرة، مصر. انیس

(۲) اصل کتاب مطبوعہ جتائی دہلی میں اس جگہ دس مقدمات تحریر ہیں؛ لیکن اسی کے ساتھ ضمیمہ بنام تصحیح الاغلاط، صفحہ: ۱۸ میں اس مقام سے مقدمہ ہشتم نہم کو حذف کرنے کی ہدایت کی گئی ہے اور باقی مقدمات میں اور پھر اصل جواب میں جا بجا ترمیم و اصلاح فرمائی گئی ہے، احقر نے تصحیح الاغلاط کی ہدایات کے موافق دونوں مقدموں کو حذف کر کے آٹھ باقی رکھے اور دوسرے مقامات پر بھی قابل ترمیم عبارات میں حضرت کی تحریر کردہ ترمیم درج کر دی، صرف تین مقامات ایسے تھے کہ ان میں ضرورت ترمیم کا تو حضرت نے اظہار فرمایا، مگر بعد ترمیم جو عبارت رکھی جائے، وہ تحریر نہیں فرمائی، اس لئے ان مقامات کو بعینہ قائم رکھ کر حضرت کی تحریر کو ان مقامات کو بطور حاشیہ لکھ دیا ہے۔ (محمد شفیع دیوبندی عفا اللہ عنہ)

بیان بالا سے مندرج ہو گیا؛ کیوں کہ اوپر معلوم ہو چکا ہے کہ عدم وقف میں سجاوندی کے نزدیک ایہام خلاف مراد ہے، اس لئے وقف ضروری ہوا، نہ کہ فتنج اور اگر محض فصل کو موجب فتنج کہا جاوے، سوا اول تو یہ تفسیر فتنج کی کسی نے کی نہیں اور اگر اس جدید اصطلاح کو تسلیم بھی کر لیا جاوے تو وقف کرنے ہی پر کیا موقوف ہے؟ خود موضوع ثانی میں فاصل ہونا اتنے بڑے کلام کا ”لکم فیہا فواکہ کثیرہ ومنہا تا کلون“ لزوم فتنج کیلئے کافی ہونا چاہئے (بحکم مقدمہ ہشتم)؛ بلکہ ایسا فتنج تو قرآن مجید میں صد ہا جگہ لازم آئے گا، (۱) مثلاً: آیت مذکورہ ”وقیلہ“ میں کہ بنا بر قرأت نصب کے جو کہ قرأت متواترہ ہے، حسب اختیار انفس جو نحو میں امام جلیل ہے ”قیلہ“ کا عطف ”سرہم ونجواہم“ تجویز کیا گیا ہے کہ جس میں دو آیات کا فصل ہے (بحکم مقدمہ نہم)، پس اگر فصل مطلقاً موجب فتنج ہو تو ان ائمہ اجلہ نے اتنی قبائح کا لزوم قرآن میں کیسے گوارا کیا، علاوہ (۲) اس کے جو بناءً شبہات کی ہے کہ ”اذ یعدون“ میں ”اذ“ ہے اس مضاف کا، الخ، یا شجرۃ مفعول ہے انشانا کا، الخ، اس میں خود کلام ہو سکتا ہے، اس لئے کہ یہ توجیہ بھی ممکن ہے کہ عامل ”اذ“ کا محذوف ہو؛ مثلاً: کانت حاضرة یا وقعت القصۃ یا مثل اس کے، جیسا قرآن میں اس کے نظائر بکثرت موجود ہیں، پس بہر حال لزوم فتنج کا کوئی مبنی نہیں پایا جاتا اور بعد الستی والستی اگر خواہ مخواہ کوئی فتنج کا قائل ہی ہو اور کسی کو اس میں شرح صدر ہی ہو تو اس کی یہ تحقیق اپنے نفس پر حجت ہو سکتی ہے، قائلین باللزوم پر جن کا مستند دلیل صحیح ہے، حجت نہیں (بحکم مقدمہ اول) پھر لمس اجنبیہ پر جو کہ حرام قطعی اجماعی ہے، قیاس کرنا امر اختلافی اجتہادی کا، اول تو غفلت ہے، معنی لازم و فتنج سے، پھر بوجہ فارق قطعیت و اجتہادیت کے کس طرح صحیح ہوگا (بحکم مقدمہ چہارم)، چنانچہ صاحب منار نے ”کانت حاضرة البحر“ پر وقف ہی قرار نہیں دیا اور اعصاب پر وقف جائز مانا (بحکم مقدمہ پنجم)؛ لیکن اس قسم کا اختلاف؛ جیسا صاحب منار نے امام سجاوندی کے ساتھ کیا ہے، ہم جیسوں کو کہ نہ اس قدر علم ہے اور نہ وہ ذکا، نہ وہ سلامت نظر، جائز نہیں (بحکم مقدمہ دہم)۔ فقط واللہ اعلم

کیم شعبان ۱۳۲۱ھ۔ (امداد: ۱۱۳/۱) (امداد الفتاویٰ جدید: ۳۰۰/۱-۳۰۵)

(۱) یہ اعتراض سائل پر وارد نہیں ہوتا؛ کیوں کہ وہ لکم فیہا کو جنات وغیرہ کی صفت کہتا ہے، پس یہ فصل بالا اجنبی نہیں ہے، لہذا اس اعتراض کو ساقط ہونا چاہئے۔ (منہ) تصحیح الاغلاط میں اس جگہ حضرت نے اعتراض کو ساقط لکھا ہے، مگر عبارت کتاب کی تغیر کی صورت نہیں لکھی، اس لئے احقر نے عبارت کو بعینہ قائم رکھ کر تصحیح کی عبارت کو حاشیہ بنادیا، اسی طرح اس صفحہ کے دوسرے حواشی کا حال ہے۔ (محمد شفیع عفی عنہ) ی ہ اعتراض بھی سائل پر وارد نہیں ہوتا؛ کیوں کہ جملہ معترضہ کا فصل فصل نہیں سمجھا جاتا، برخلاف لازم کے، اس کی توضیح اس سے ہو سکتی ہے ”قتلت الیہود لعنہم اللہ تعالیٰ وأذا قہم عذاب الحریق الانبیاء بالاتفاق“ جائز ہے اور قتلت الیہود الانبیاء میں یہود پر وقف لازم صحیح نہیں، لہذا اس اعتراض کو ساقط ہونا چاہئے۔ (تصحیح الاغلاط: ۱۹/۱)

(۲) یہ صحیح ہے، مگر اس میں اتنا اضافہ اور ہونا چاہیے کہ سجاوندی نے اسی ترکیب کو اختیار کیا ہے اور اسی بنا پر وقف لازم کیا ہے، جیسا کہ اوپر بیان کیا گیا ہے۔ (منہ) تصحیح الاغلاط: ۲۰/۱

قرآن مجید کے مختلف اوقاف کا مسئلہ:

سوال بسم اللہ الرحمن الرحیم ، ما قولکم رحمکم اللہ:

قرآن شریف مطبوعہ ہند میں اکثر مقامات پر علامات وقف جیسے ج۔ط۔ص۔ز۔صلی۔سکتہ۔صل وقف لازم۔وقف غفران۔وقف النبی۔وقف جبرئیل۔وقف منزل لا۔ط۔ج۔ص۔صلی۔وغیرہ ہیں، ان علامات پر حسب قرأت حفاظ ہند وقف کرنا حدیث صحیح متصل السند مرفوع سے ثابت ہے یا نہیں اور قرأت نبی صلی اللہ علیہ وسلم میں کہاں کہاں وقف ہوتا تھا؟

الجواب

واللہ الموفق للصواب، أما بعد:

خیر الحدیث کتاب اللہ وخیر الہدی ہدی محمد صلی اللہ علیہ وسلم وشر الأمور محدثاتہا وکل بدعة ضلالة۔ (رواہ مسلم، والنسائی وزاد) کل ضلالة فی النار۔ (۲)

وقف کرنا علامات مذکورہ پر بدعت ہے اور مرتکب بدعت کا آگ میں داخل ہوگا اور محدث ان علامات کا ابو طیفور خراسانی سجاولندی (۳) ہے کہ اُس نے دو کتابیں اس بارہ میں تالیف کی ہیں، ایک مدلل کہ اس میں دلائل حسب قواعد عربیت و قیاس ذکر کئے ہیں اور دوسری ملخص اس میں سے مدلل غیر مدلل کسی ایک میں حدیث کا ذکر نہیں، تو جاننا چاہیے کہ وقف سنت وہی ہے کہ نبی صلی اللہ علیہ وسلم سے ثابت ہو اور ان سے سوائے آیت کے کہیں وقف ثابت نہیں۔

عن أم سلمة أنها ذكرت أو كلمها غيرهما فقالت قراءة رسول الله صلى الله عليه وسلم بسم

- (۱) یہ حضرت مولانا رشید احمد گنگوہی کا رسالہ ہے، جس کا نام ”رد الطغیان فی أوقاف القرآن“ ہے۔ انیس
- (۲) اور اللہ تعالیٰ صواب کی توفیق دینے والا ہے۔ اما بعد بہترین بات اللہ تعالیٰ کی کتاب ہے اور بہترین ہدایت حضرت محمد صلی اللہ علیہ وسلم کی ہدایت ہے اور بڑے امور اس کے نئے پیدا شدہ ہیں اور بدعت گمراہی ہے اور اس کو مسلم اور نسائی نے روایت کیا ہے اور یہ بھی زیادہ کیا ہے کہ ہر گمراہی جہنم میں ہے۔

الصحيح لمسلم، باب تخفيف الصلاة والخطبة (ح: ۸۶۷) / مسند أبي يعلى الموصلي، مسند جابر (ح: ۲۱۱) / المنتقى لابن الجارود، باب الجمعة (ح: ۲۹۷) / سنن النسائي، كيف الخطبة (ح: ۱۵۷۸) / وفي رواية أحمد، مسند جابر بن عبد الله (ح: ۱۴۹۸۴) بعد قوله صلى الله عليه وسلم: ”وشر الأمور محدثاتها“ وکل محدثة بدعة. انیس

- (۳) محمد بن طيفور الغزنوي السجاولندي المتوفى: ۵۶۰، انہوں نے تفسیر میں ”عين المعاني في تفسير السبع المثاني“، قراءت میں ”علل القراءات“، کتاب الوقف وابتداء، مطول و مختصر تصنیف فرمائیں ہیں۔ تفصیل کے لیے دیکھئے! الوافی بالوفیات: ۱۲۷/۳، دار احیاء التراث وغیرہ۔ انیس

اللہ الرحمن الرحیم، الحمد للہ رب العلمین، الرحمن الرحیم، ملک یوم الدین، یقطع قراءۃ ایتہ
ایۃ وفی روایۃ قرأ الفاتحة کلها وقطعها ایتۃ الی اخرہ۔ (رواہ أحمد وأبو داؤد، والترمذی، وابن
خزیمۃ، والحاکم، والدارقطنی، وغیرہم، کما فی الإیتقان) (۱)

پس معلوم ہوا کہ درمیان آیت کے وقف کرنا بدعت ہے؛ جیسا کہ حدیث ام سلمہ رضی اللہ عنہا سے ثابت ہوا کہ
قرأت رسول اللہ صلی اللہ علیہ وسلم ”بسم اللہ الرحمن الرحیم“ الحمد للہ رب العالمین ۵ الرحمن
الرحیم ۵ ملک یوم الدین ۵ الخ“ تھی، یعنی قطع فرماتے آپ قرأت اپنی کو آیت آیت، مگر وقف اضطرار میں کہ
جب سانس رک جائے اور آگے چلنے کی طاقت نہ رہے تو درست ہے کہ! ”لا یکلف اللہ نفساً إلا وسعها“۔ (۲)
حررہ راجی الی رحمۃ اللہ رب العلمین۔ ابوالبرکات محمد عفا عنہ اللہ، الصمد حفیظ الدین۔

وقف علامات مذکورہ پر کسی حدیث صحیح سے ثابت نہیں ہے۔ حدیث صحیح سے صرف آیات پر وقف ثابت ہے۔

کتبہ: محمد بشیر

الجواب صحیح والحبیب نفع سنت نبویہ سے اور عمل صحابہ سے اور نیز تابعین سے وقف ثابت ہے۔ صرف آیات پر۔ پس
سوا آیت کے وقف کرنا بدعت ہوگا چنانچہ اس کی تحقیق بخوبی رسالہ ازالہ وتحفۃ القراء میں ہوگئی۔

حررہ الحافظ عبد اللہ پشاوری۔ مہر عبد اللہ

یہ علامات مذکورہ اور ان پر وقف کرنا قرون صحابہ میں اور کسی حدیث صحیح میں ثابت نہیں صرف آیتوں پر وقف کرنا
ثابت ہے۔ واللہ اعلم بالصواب

کتبہ: سلامت اللہ عنہ

الجواب صحیح: سید محمد نذیر حسین، جواب ہذا حسب قواعد نبویہ صحیح ہے، حسبنا اللہ بس، حفیظ اللہ۔ الجواب صحیح: سید محمد عبد السلام
بے شک آیات پر وقف کرنا سنت نبویہ ہے۔ خلاف اس کے ثابت نہیں۔

کتبہ: محمد صدیق۔ ابولیعقوب انصاری

(۱) ام سلمہ سے روایت ہے کہ انہوں نے خود بیان کیا یا کسی غیر نے اُن سے ذکر کیا تو فرمایا کہ رسول اللہ صلی اللہ علیہ وسلم کی قرأت ایسی تھی
”بسم اللہ الرحمن الرحیم۔ الحمد للہ رب العلمین۔ الرحمن الرحیم مالک یوم الدین۔ کہ ہر آیت کی قرأت کو جدا جدا
فرماتے تھے، اور ایک روایت میں ہے کہ آپ نے سورۃ فاتحہ پوری پڑھی اور ایک ایک آیت کو آخر تک جدا فرماتے رہے۔ اس کو احمد، ابوداؤد،
ترمذی ابن خزیمہ، حاکم، دارقطنی وغیرہم نے روایت کیا ہے، جیسا کہ اتقان میں ہے۔ (الإیتقان فی علوم القرآن، النوع التاسع عشر
فی عدد سورہ وآیاتہ: ۲۳۴/۱، الہیئۃ المصریۃ العامۃ للکتاب، انیس)

(۲) اللہ تعالیٰ کسی کو اس کی طاقت سے زیادہ تکلیف نہیں دیتا۔

سورۃ البقرۃ: ۲۸۶۔ انیس

الجواب _____ حامداً ومصلیاً ومسلماً

اما بعد: اس مجیب اور اس کے مصدقین نے نہایت کم فہمی اور غایت جو علی الامنہ کو کام فرمایا، سنو کہ روایات قرأت قرآن شریف متواتر و مشہور و شاذ سب کے سب معتبر تمام امت کے نزدیک ہیں، کسی عالم حقانی اور مجتہد کو انکار نہیں کہ سب کا استناد و سند صحیح فخر عالم علیہ الصلوٰۃ والسلام کی طرف ہوتا ہے اور کوئی قرأت نہ ان میں سے بدعت ہے، نہ مخترع، اگرچہ اختلاف الفاظ کا ہو، یا حرکات سکناات کا، یا طرز اداء قرأت کا، یا کچھ اور، اگر ان میں سے ایک شخص نے ایک رائے اور ایک طرز کو اپنے استادوں سے سیکھا ہے تو وہ دوسری روایت و قرأت پر کچھ اعتراض نہیں کرتا، مثلاً: سورہ فاتحہ میں ”ملک یوم الدین“ اور ”مالک یوم الدین“ دو قرأت ہیں اور دونوں متواتر، (۱) مگر ”مالک“ پڑھنے والا ”ملک“ پڑھنے والے پر اور ”ملک“ پڑھنے والا ”مالک“ پڑھنے والے پر اعتراض نہیں کرتا اور اس کو خاطر نہیں جانتا، ایسا ہی ﴿واتخذوا من مقام ابراهيم مصلی﴾ میں ایک نے بکسر خاء پڑھا ہے، بصیغہ امر، دوسرے نے بفتح خاء بصیغہ ماضی، (۲) مگر یہ اس پر اعتراض نہیں کرتا اور نہ وہ اس پر؛ بلکہ ہر ایک دونوں کو حق اور صحیح جانتا ہے، ثابت بالتواتر، علی ہذا ﴿واللیل اذا یغشی والنہار اذا تجلی وما خلق الذکر والانثی﴾ کہ قراء سبعہ ”وما خلق“ پڑھتے تھے اور عبد اللہ بن مسعود رضی اللہ تعالیٰ عنہ اور ابو الدرداء رضی اللہ عنہ ”والذکر والانثی“ پڑھتے اور ”ما خلق“ نہیں پڑھتے تھے کہ ہم نے حضرت صلی اللہ علیہ وسلم کی زبان سے یہ لفظ یہاں نہیں سنا، مگر ”ما خلق“ پڑھنے والوں پر بھی انکار نہیں کرتے تھے۔ (۳) علی ہذا دیگر امور میں کہ ان میں اختلاف ہے ہر شخص جس طرح اس نے استادوں سے سنا پڑھتا ہے، مگر دوسروں پر اعتراض نہیں کرتا؛ کیوں کہ سب کے پاس سند متصل الی فخر عالم علیہ الصلوٰۃ والسلام موجود ہے اور یہ

(۱) (قوله: مالک یوم الدین) قرأ عاصم والكسائی ويعقوب: مالک، وقرأ الآخرون: ملک. (تفسير البغوی،

سورة الفاتحة: ۷۴/۱، دار احیاء التراث العربی)

(۲) ﴿وَآتَخِذُوا﴾ بالكسر وبها نقرأ لأنها تدل على الغرض. (معانی القرآن للأخفش، سورة البقرة: ۱۵۵/۱،

مکتبة الخانجی القاہرہ. انیس)

القول فی تأویل قوله ﴿واتخذوا من مقام ابراهيم مصلی﴾ قال أبو جعفر: اختلفت القراءة فی قراءة ذلك، فقرأ بعضهم واتخذوا من مقام ابراهيم مصلی بكسر الخاء. علی وجه الأمر باتخاذ مصلی، وهی قراءة عامة المصريين الكوفة والبصرة وقراءة عامة قراء أهل مكة وبعض قراء أهل المدينة. (تفسير الطبری: ۳۰/۲، مؤسسة الرسالة، انیس) قرئت ”واتخذوا“ بالفتح والكسر. (معانی القرآن وإعرابه للزجاج: ۲۰۶/۱، عالم الكتب. انیس)

(۳) عن علقمة قال: دخلت فی نفر من أصحاب عبد الله الشام فسمع بنا أبو الدرداء فأتانا فقال: أفیکم من یقرأ؟ فقلنا: نعم، فأیکم أقرأ؟ فأشاروا إلیّ، فقرأت: ”واللیل اذا یغشی والنہار اذا تجلی والذکر والانثی“ قال: أنت سمعتها من فی صاحبک؟ قلت: نعم، قال: وأنا سمعتها من فی رسول الله صلی الله علیه وسلم وهؤلاء یأبون علينا. (الصحيح للبخاری، باب والنهار اذا تجلی (ح: ۴۹۴۳) انیس)

قراء سب سے پہلے مشہود لہا بالخیر میں ہیں اور مقبول تمام امت حقہ ہیں کہ یا تابعی ہیں یا تبع تابعین اور روایت ان کی صحابہ کرام و تابعین سے ہے، پس ایسی حالت اختلاف میں ایک کو سنت اور ایک کو بدعت کہنا کتنا بڑا ظلم ہے۔ (معاذ اللہ)

اسی طریق پر حال اوقاف کا ہے کہ یہ قراء سب سے پہلے اپنے اپنے اساتذہ سے جیسا انہوں نے سنا ہے، ویسا ہی پڑھتے ہیں اور ان کے بعد ان کے شاگرد ویسا ہی ادا کرتے چلے آئے تو تقرر اوقاف کا ان طبقات میں ہو چکا ہے، نہ سجاوندی نے وضع کیا، نہ کسی دوسرے نے، البتہ ان کا تسمیہ اصطلاحاً کہ یہ وقف لازم ہے، یہ ط۔ ہے، یہ پیچھے ہوا ہے، سو اس طرز سے قرأت میں کچھ تفاوت نہیں اور تسمیہ اوقاف میں کچھ حرج لازم نہیں آتا اور جیسا کہ حضرت صلی اللہ علیہ وسلم کا پڑھنا کمی زیادتی کلمات یا تغیر، تبدل حرکات سکونات میں یا تمدید صوت میں مختلف طرح سے ثابت ہوا ہے، ایسے ہی اوقاف کا حال ہے کہ آپ کا فقط ایک طرز وقف کا ہو، یہ ہرگز ثابت نہیں، اسی واسطے یہ قراء سب سے پہلے معتبرہ مثلاً وقف میں اختلاف رکھتے ہیں، نافع مدنی جہاں بلحاظ معنی ٹھہرنا مناسب ہو وہاں ٹھہرتے ہیں اور آیت کی کچھ رعایت نہیں کرتے ہو، یا نہ ہو صرف لحاظ معنی کا کرتے ہیں اور ابن کثیر اور حمزہ جہاں سانس ٹوٹ جاوے، وہاں وقف کرتے ہیں، اگرچہ بیچ میں آیت آجاوے اور عاصم اور کسائی جہاں کلام ختم ہو، وہاں ٹھہرتے ہیں، اگرچہ آیت اس جگہ پر ہو یا نہ ہو اور ابو عمر و بصری آیت پر وقف کرتے ہیں اور یہ سب اپنی وضع کو معمول بہ اور مستحسن جانتے ہیں اور دوسرے کی رائے یا مذہب پر اعتراض یا طعن بدعت کا نہیں کرتے؛ کیوں کہ سب کے پاس حجت شرعیہ موجود ہے۔

الحاصل: ان طبقات میں سب قراء اور ائمہ اعلام اس بات پر اجماع اور اتفاق رکھتے تھے کہ آیت وغیرہ آیت پر دونوں جگہ وقف جائز ہے اور کسی ایک نے بھی اس وقت میں اس کا خلاف نہیں کیا۔ پس بحکم قول نبی علیہ الصلاۃ والسلام ”لا تجتمع امتی علی الضلالة“ (۱) یہ امر جائز ہو گیا۔

قال اللہ تعالیٰ: ﴿وَمَنْ يَشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُوْمِنِينَ نُوَلِّهِ مَا تَوَلَّىٰ وَنُصْلِهِ جَهَنَّمَ ۖ وَسَاءَ مَا مَصِيرٌ﴾ (۲) من بعد اگر کوئی خرق اجماع کرے تو وہ خود خاطی ہے۔

(۱) میری امت گمراہی پر متفق نہ ہوگی۔

رواہ الطبرانی فی الکبیر، عمرو بن دینار عن ابن عمر (ح: ۱۳۶۲۳) بلفظ: ”لن تجتمع امتی علی الصلاۃ أبداً، فعلیکم بالجماعۃ فإن ید اللہ علی الجماعۃ“، روفی المستدرک للحاکم، ومنہم یحییٰ بن أبی المطاع القرشی (ح: ۳۹۴) بلفظ: ”لا یجمع اللہ امتی علی الضلالة أبداً“، روفی الکنی والأسماء للدولابی، عن أنس بن مالک (ح: ۹۳۷) بلفظ: ”لا تجتمع امتی علی ضلالة“۔

(۲) اور جس شخص نے ہدایت ظاہر ہونے کے بعد رسول کی نافرمانی کی اور مومنوں کی راہ کے سواراہ اختیار کی ہم اس کو اسی طرف پھیر دیں گے، جس طرف وہ پھر گیا اور اس کو جہنم میں پہنچا دیں گے اور بڑا ٹھکانہ ہے۔

سورۃ النساء: ۱۱۵، انیس

پس جیسا مجیب اور اس کے اتباع نے اختیار کیا ہے، یہ کسی اہل حق کا مذہب نہیں ہے اور گویا مجیب نے تمام اہل حق کو مبتدع ٹھہرایا۔ (معاذ اللہ) اور یہ سب اسی اتقان سے جس سے مجیب اسناد و استدلال کرتا ہے، واضح ہے۔ ہر اہل علم اس کو دیکھ سکتا ہے؛ حالانکہ اس کتاب میں ہرگز کسی طریقہ کو بدعت نہیں کہا؛ بلکہ سب کو جائز اور متعارف لکھا ہے۔ پس ہر اہل عقل و عدل سمجھ سکتا ہے کہ مجیب نے کس قدر جوڑ کیا، سب کو مبتدع بنا چھوڑا اور یہ حدیث حضرت ام سلمہ رضی اللہ عنہا کی جو بہ سند صحیح متصل مروی ہے، جس کو امام احمد نے اپنی مسند میں اور نسائی نے ایک اور روایت سے ابوداؤد اور ترمذی نے نقل کیا ہے، وہ یہ ہے:

حدثنا الليث، عن عبد الله بن عبيد الله بن أبي مليكة، عن يعلى بن مملك أنه سأل أم سلمة رضي الله تعالى عنه زوج النبي صلى الله عليه وسلم عن قراءة النبي صلى الله عليه وسلم وصلاته، فقالت: مالكم وصلاته "كان يصلي ثم ينام قدر ما صلى، ثم يصلي قدر ما نام، ثم ينام قدر ما صلى حتى يصبح" ونعتت قرأته، فإذا هي تنعت قراءة مفسرة حرفاً حرفاً. (۱)

دیکھئے اس حدیث میں کوئی ذکر وقف علی الآیہ کا نہیں ہے اور دوسری روایت کہ جس میں ذکر وقف کا ہے اور اس کو دارقطنی نے اور ایک روایت سے ابوداؤد نے اور ایک روایت سے ترمذی نے نقل کیا ہے، اس کی سند منقطع ہے کہ عبداللہ بن ابی ملیکہ کے بعد یعلیٰ بن مملک مذکور نہیں، لہذا وہ روایت منقطع ہوئی، یہ جماعت اس زمانہ کی جو اپنے آپ کو محدث کہتے ہیں، وہ حدیث مرسل منقطع کو حجت نہیں جانتے اور نہ اس پر عمل درست جانتے ہیں۔ تعجب ہے کہ اس حدیث منقطع پر کس طرح اعتماد کر کے تمام امت مقبولہ کو مبتدع بنایا، ان کو اپنے قاعدہ کے موافق لازم تھا کہ اس روایت کی طرف التفات نہ کرتے۔ چنانچہ ترمذی نے اس میں کلام کیا ہے۔

حيث قال هذا حديث حسن صحيح غريب لا نعرفه إلا من حديث ليث بن سعد، عن ابن أبي

(۱) لیث نے عبداللہ بن عبد اللہ بن ابی ملیکہ سے روایت کی ہے اور وہ یعلیٰ بن مملک سے روایت کرتے ہیں کہ انہوں نے ام سلمہ رضی اللہ عنہا زوجہ نبی صلی اللہ علیہ وسلم سے نبی صلی اللہ علیہ وسلم کی قرأت دریافت کی اور آپ کی نماز کے متعلق پوچھا تو انہوں نے فرمایا کہ تم اُن کی نماز پوچھ کر کیا کرو گے کہ آپ صلی اللہ علیہ وسلم نماز پڑھ کر اتنی دیر سوتے تھے جتنی دیر کہ آپ صلی اللہ علیہ وسلم نے نماز پڑھی اور پھر اتنی دیر نماز پڑھتے تھے جتنی دیر کہ سوتے۔ پھر اتنی دیر سوتے تھے جتنی دیر کہ نماز پڑھی اسی طرح صبح فرمادیتے۔ پھر آپ صلی اللہ علیہ وسلم کی قراءت کا بیان فرمایا تو آپ کی قراءت ایک ایک حرف مفسر بیان فرمایا۔

سنن الترمذی، باب ماجاء كيف كانت قراءة النبي صلى الله عليه وسلم (ح: ۲۹۲۳) / خلق أفعال العباد للبخاری، باب أفعال العباد: ۵۳/۱، دارالمعارف السعودية / سنن أبي داؤد، باب استحباب الترتيل في القراءة (ح: ۱۴۶۶) / سنن النسائي، باب ذكر صلاة رسول الله صلى الله عليه وسلم (ح: ۱۶۲۹) / مسند الإمام أحمد، حديث أم سلمة زوج النبي صلى الله عليه وسلم (ح: ۲۶۰۶۴) (انیس)

ملیکہ، عن یعلیٰ بن مملک، عن أم سلمة، وقد روى ابن جریج هذا الحديث عن ابن أبي مليكة، عن أم سلمة أن النبي صلى الله عليه وسلم كان يقطع قراءته "وحدیث الیث أصح، إنتهی. وفيه بعد یسیر حدثنا علی بن حجر قال: نا یحییٰ ابن سعید الأموی، عن ابن جریج، عن ابن أبي مليكة، عن أم سلمة، قالت: كان رسول الله صلى الله عليه وسلم يقطع قراءته یقرأ: (الحمد لله رب العلمین) ثم یقف (الرحمن الرحیم) یقف، وكان یقرءها (ملك يوم الدين) هذا حديث غریب وبه یقرأ أبو عبید ویختاره. هكذا روى یحییٰ بن سعید الأموی، وغیره عن ابن جریج عن ابن أبي مليكة، عن أم سلمة، وليس إسناده بمتصل لأن الیث بن سعد، روى هذا الحديث عن ابن أبي مليكة، عن یعلیٰ بن مملک، عن أم سلمة... أنها وصفت قراءة النبي صلى الله عليه وسلم حرفاً حرفاً وحديث الیث أصح وليس فی حدیث الیث وكان یقرأ ملك يوم الدين. (۱)

اسے دیکھو ترمذی نے کیسی منقطع بنا کر استدلال اس جماعت کا لغو ٹھہرا دیا۔

مگر ہم لوگ چونکہ مرسل و منقطع ثقہ کو معتبر جانتے ہیں، ہم پر شرح اس حدیث کی ضروری ہے، وہ یہ ہے کہ حضرت ام سلمہ رضی اللہ تعالیٰ عنہا نے قرأت رسول اللہ صلی اللہ علیہ وسلم کی، جو بیان فرمایا تو یہ نہیں کہا کہ تمام قرآن میں آپ اسی طرح کرتے تھے اور خاص اس ایک طریقہ قرأت اور وقف ہر آیت پر آپ کی قرأت کو حصر نہیں کیا؛ تاکہ اس سے یہ معلوم ہو کہ آپ نے اس کے خلاف نہیں کیا تو ہم کہتے ہیں کہ آپ صلی اللہ علیہ وسلم نے احیاناً ایسے ہی پڑھا ہے اور احیاناً دوسری طرح بھی پڑھا ہے، جو کہ اجماع قرونِ ثلثہ سے معلوم ہوا، اگر اس میں کوئی لفظ حصر ہوتا تو استدلال ہو سکتا تھا، چونکہ اس میں کوئی لفظ حصر کا نہیں ہے تو ہرگز اس روایت سے تردید اس ایک طریقہ قرأت کے خلاف کی نہیں ہو سکتی۔

(۱) چنانچہ کہا کہ یہ حدیث حسن صحیح غریب ہے ہم اس کو نہیں جانتے مگر لیث بن سعد کی حدیث سے جو ابن ابی ملیکہ سے روایت کرتے ہیں اور وہ یعلیٰ بن مملک سے اور وہ ام سلمہ سے اور ابن جریج نے اس حدیث کو ابن ابی ملیکہ سے روایت کیا ہے اور وہ ام سلمہ سے کہ انہوں نے نبی صلی اللہ علیہ وسلم کو قراءت جدا جدا کرتے دیکھا ہے اور لیث کی حدیث صحیح ترین ہے اور اس میں تھوڑی دیر کے بعد ہے کہ ہم سے حدیث بیان کی علی بن حجر نے کہ ہم کو خبر دی تھی بن سعید اموی نے ابن جریج سے اور وہ ابن ابی ملیکہ سے اور وہ ام سلمہ سے کہ رسول اللہ صلی اللہ علیہ وسلم قراءت کو جدا جدا کر کے پڑھتے تھے کہ الحمد للہ رب العالمین پڑھ کر ٹھہر جاتے تھے پھر الرحمن الرحیم پڑھ کر ٹھہرتے تھے۔ پھر مالک یوم الدین پڑھتے تھے۔ یہ حدیث غریب ہے اور اسی کو ابو عبیدہ پڑھتے تھے اور پسند کرتے تھے اور اس طرح نہیں روایت کی یحییٰ بن سعید اموی وغیرہ نے ابن جریج سے اور وہ ابن ملیکہ سے اور وہ ام سلمہ سے اور اس کی اسناد متصل نہیں ہیں اس لئے کہ لیث بن سعد نے اس حدیث کو ابن ابی ملیکہ سے روایت کیا ہے اور وہ یعلیٰ بن مملک سے وہ ام سلمہ سے کہ انہوں نے نبی صلی اللہ علیہ وسلم کی قراءت کو حرفاً حرفاً بیان کیا اور حدیث لیث اصح ترین ہے اور حدیث لیث میں یہ نہیں ہے کہ ملک یوم الدین پڑھتے تھے۔

سنن الترمذی، کتاب القراءات عن رسول اللہ صلی اللہ علیہ وسلم، باب فی فاتحة الكتاب: ۱۸۵/۵، رقم

الحديث: ۲۹۲۷، انیس

دیکھو کہ اس ہی حدیث میں طرزِ تہجد آپ کا اس طرح پر روایت کیا ہے کہ آپ ایک مرتبہ کچھ نماز پڑھ کر اتنا ہی سو رہے تھے، پھر اٹھ کر دوبارہ آدھی نماز پڑھتے تھے، پھر اسی قدر سو رہے تھے؛ حالانکہ اور بہت سی روایات میں یہ امر ثابت ہے کہ آپ صلی اللہ علیہ وسلم نے ایک ہی دفعہ ساری تہجد پڑھی ہے۔

استدلال مجیب بروایت ام سلمہ کے موافق لازم آتا ہے کہ جیسے اس روایت میں طریقہ تہجد مروی ہے اس کے سوا، اور جس قدر طریقے ہیں جن پر آپ صلی اللہ علیہ وسلم کا عمل فرمانا روایات صحاح سے ثابت ہے، وہ سب بدعت ہوں۔ (معاذ اللہ) اور اسی روایت میں ام سلمہ رضی اللہ عنہا نے آپ صلی اللہ علیہ وسلم کی قرأت ”ملک یوم الدین“ نقل کی ہے؛ حالانکہ دوسری روایت میں ”مالک یوم الدین“ بھی آپ کا پڑھنا ثابت ہے، پس جیسا کہ یہ طرزِ تہجد اور قرأت ”ملک یوم الدین“ احیاناً ہے، نہ (کہ) دائماً، ایسے ہی وقف علی رؤس الآیات احیاناً ہے، نہ کہ دائماً۔

حضرت ام سلمہؓ نے ان تین امور کو جو فرمایا ہے، اس میں کوئی کلمہ حصر کا نہیں ہے کہ نئی دوسرے طریقہ کی ہو جائے، علیٰ ہذا حضرت ام سلمہ رضی اللہ تعالیٰ عنہا نے قرأت حضرت صلی اللہ علیہ وسلم کو مفسرۃً حرفاً حرفاً فرمایا ہے تو اس سے یہ لازم نہیں آتا کہ قرأت مستعجل کہ جس میں صحت لفظ و ادائے حروف فوت نہ ہو بدعت ہو جائے؛ بلکہ اس طرح پڑھنا ہی جائز ہے؛ بلکہ بعض صحابہ کے نزدیک افضل ہے، بر حسب رائے مجیب چاہیے تھا کہ بدعت اور ناجائز ہو؛ حالانکہ باجماع امت یہ جائز ہے، صرف اختلاف افضلیت میں ہے، چنانچہ علامہ مجد الدین سفر السعادت میں فرماتے ہیں:

”وعلماء رادرین مسئلہ اختلاف ست کہ ترتیل باقلت قرأت افضل است یا سرعت باکثرت قرأت ابن عباس وابن مسعودی گویند؟ ترتیل و تدبر باقلت قرأت افضل است و امیر المؤمنین علی رضی اللہ تعالیٰ عنہ و جماعتی از صحابہ و تابعین و امام شافعی می گویند سرعت و کثرت قرأت افضل است اگرچہ ہر حرفی را در حدیث حسنہ است پیغمبر صلی اللہ علیہ وسلم فرمود ہر حرفی را در حدیث حسنہ است لا قول الم حرف بل الف حرف و لام حرف و میم حرف، انتہی۔ (۱)

اور طرفہ تماشہ یہ ہے کہ حدیث صحیح متصل السند ام سلمہؓ سے تو یہ ثابت ہوا کہ آپ صلی اللہ علیہ وسلم قرأت مفسرۃً حرفاً حرفاً پڑھتے تھے، مجیب اور اس کے اتباع نے اس طرزِ قرأت کو دائمی قرار دے کر قرأت مستعجل کو بدعت نہیں کہا؛ حالانکہ

(۱) اور علما کا اس مسئلہ میں اختلاف ہے کہ ترتیل قلت قراءت کے ساتھ افضل ہے یا سرعت باکثرت قراءت؟ ابن عباسؓ اور ابن مسعودؓ کہتے ہیں کہ ترتیل و تدبر قلت قراءت کے ساتھ افضل ہے اور امیر المؤمنین علی رضی اللہ عنہ اور ایک جماعت صحابہ و تابعین کی اور امام شافعی فرماتے ہیں کہ سرعت و کثرت قراءت افضل ہے؛ کیوں کہ ہر حرف کی دس نیکیاں ہیں۔ پیغمبر صلی اللہ علیہ وسلم نے فرمایا ہے کہ ہر حرف پر دس نیکیاں ہیں، میں یہ نہیں کہتا کہ الم حرف ہے؛ بلکہ الف ایک حرف ہے اور لام ایک حرف اور میم ایک حرف۔

حدیث عبد اللہ بن مسعود رواہ عبد الرزاق الصنعانی فی المصنف، باب تعلیم القرآن و فضله (ح: ۶۱۷) انیس

ان کی فہم کے موافق اس کا بدعت ہونا بھی ضروری تھا اور حدیث منقطع جس میں ”بقطع آية آية“ ہے اور حسب مذہب مجیب غیر معتبر اس پر اعتماد کر کے اوقاف مستحبہ کو بدعت قرار دیا۔ (معاذ اللہ من ہذا الفہم الردی)

پھر دوسرا عجوبہ یہ ہے کہ سائل حدیث متصل السند سے جواب مانگتا ہے اور مجیب صاحب منقطع السند سے جواب دیتے ہیں۔ (لا حول ولا قوة الا باللہ العلی العظیم) اگر کہا جائے کہ اگرچہ اس جگہ اس روایت سے مستحجلاً پڑھنا بدعت معلوم ہوتا ہے، مگر چونکہ دوسری جگہ مستحجلاً پڑھنا ثابت ہے، اس لئے وہ بدعت نہ ہو تو جواب یہ ہے کہ خود اسی حدیث سے بروایت دارقطنی ”انعمت علیہم“ پر وقف نہ کرنا ثابت ہو گیا؛ (۱) باوجودیکہ یہاں پر آیت ہے اور دیگر روایات صحیحہ و نیز اجماع سے اور بہت سے موقع پر باوجود آیت ہونے کے وقف نہ کرنا ثابت ہے، لہذا یہ بھی بدعت نہ ہونا چاہیے اور چونکہ ہندوستان میں قرأت عاصم کی شائع ہے تو اہل ہند کے اوقاف بھی مثل اوقاف عاصم کے ہیں۔

الحاصل اس کے اوقاف کو بدعت کہنا سخت بے جا ہے، وقف کرنا رؤس آیات پر روایت مذکورہ سے ثابت ہوا اور غیر رؤس آیات پر روایت ہذا اور بہت سی روایات صحیحہ اور اجماع امت سے ثابت ہوا۔ پس قرأت قرآن میں دونوں طرح سے پڑھنا؛ یعنی قرأت مفسرہ حرفاً حرفاً اور مستحجلاً دونوں طرح سے درست ہے، ایسے ہی وقف علی رؤس الآیات بھی درست ہے اور عدم وقف بھی اور اصل یہ ہے کہ اوقاف ہی تفسیر قرآن ہیں کہ فصل و وصل سے معنی قرآن کے واضح ہو جاتے ہیں۔

سوالیسی طرح سے پڑھنا کہ جس سے توضیح مطلب ہو جائے مستحسن ہے اور بعض کج فہم جو اس تفسیر کو بدعت کہتے ہیں، یہ ان کی نہایت ہی کم فہمی ہے؛ کیوں کہ بدعت اس کو کہتے ہیں کہ جس کی نظیر قرونِ ثلاثہ میں نہ پائی گئی ہو اور جب کہ یہ خود قرونِ ثلاثہ میں پائی گئی تو کوئی ان کو کیسے بدعت کہہ سکتا ہے؟ ہم اوپر لکھ چکے ہیں کہ قراءت تابعی ہیں، یا تبع تابعی اور خود صحابہ سے روایت کرتے ہیں، اگر بالفرض ان کا وجود قرونِ ثلاثہ میں نہ پایا جاتا، تب بھی یہ بدعت نہ ہوتی؛ کیوں کہ ان کی نظیر خود حضرت صلی اللہ علیہ وسلم سے پائی جاتی ہے کہ حضرت صلی اللہ علیہ وسلم نے جب آیت شریف ”سمیعا بصیرا“ (۲) کو پڑھا تو آپ نے سمع اقدس و پشیمان مبارک پر انگلی کا اشارہ فرمایا اور جب آیت شریف ”إذا دکت الارض دکتا دکتا“ (۳) تلاوت فرمائی تو انگشتان مبارک کو باہم دبا دیا، پس جیسے یہ فعل آپ کا تفسیر کلام اللہ شریف کی واقع ہوئی ہے، ایسے ہی اوقاف بھی کلام مبارک کی مراد واضح کر دیتے ہیں اور ان سے اس کی تفسیر ہو جاتی ہے۔

(۱) سنن الدارقطنی، باب وجوب قراءة بسم الله الرحمن الرحيم (ح: ۱۱۷۵) انیس

(۲) سورة النساء: ۵۸. انیس

(۳) سورة الفجر: ۲۱. انیس

اور سنو کہ سائل نے کیفیت نماز تہجد رسول اللہ صلی اللہ علیہ وسلم کی دریافت کی ہے اور یہ سوال فی الجملہ نامناسب تھا، جیسا کہ کسی شخص نے حضرت صلی اللہ علیہ وسلم سے پوچھا کہ آپ صلی اللہ علیہ وسلم روزہ کیسے رکھتے ہیں تو آپ صلی اللہ علیہ وسلم ناخوش ہوئے اور اس سوال کو آپ صلی اللہ علیہ وسلم نے ناپسند فرمایا، پس اس لئے حضرت ام سلمہؓ نے فرمایا: ”مالکم وصلاۃ“، یعنی آپ صلی اللہ علیہ وسلم جیسی نماز تجھ سے کب ادا ہو سکتی ہے تو اس سے کیا کرتا ہے، لہذا جو فعل آپ صلی اللہ علیہ وسلم کا اشد و احر تھا، وہ ام سلمہؓ نے بیان فرمایا کہ یہ طریقہ سب طریق سے احر و اشد ہے اور طریقہ قرأت کا بھی وہی فرمایا کہ جو نفس پر اشد ہے؛ یعنی بقرأت مفسرہ حرفاً حرفاً پڑھنا اور ہر آیت پر وقف کرنا کہ اس میں دیر زیادہ لگتی ہے اور آپ صلی اللہ علیہ وسلم کو قرآن شریف بھی زیادہ پڑھنا ہوتا تھا، نہ یہ کہ آپ ہمیشہ نماز و قرآن اسی طرح پڑھتے تھے اور حضرت ام سلمہ رضی اللہ عنہا کو اس کے سوا کوئی طریقہ معلوم ہی نہ تھا؛ بلکہ یہ طریقہ شدید تھا، اس لئے اس کا بیان کرنا مناسب تھا، پس انہوں نے اسی کو بیان فرمایا، سو اولاً یہ طریقہ خاص قرأت تہجد کا ہے، نہ مطلق قرأت قرآن کا، نماز و خارج نماز میں، مثلاً: نماز مغرب میں آپ صلی اللہ علیہ وسلم نے سورہ اعراف پڑھی، اگر سورہ اعراف بقرأت مفسرہ حرفاً حرفاً اور ہر آیت پر وقف کے التزام سے پڑھی جاتی تو مغرب کے وقت مستحب میں ہر گز تمام نہ ہو سکتی؛ بلکہ عشاء کا وقت ہو جاتا، اس سے معلوم ہوتا ہے کہ آپ صلی اللہ علیہ وسلم نے اس وقت مستحباً قرأت پڑھی تھی، ایسے ہی نماز تہجد میں بھی احیائاً؛ کیوں کہ تہجد میں بھی آپ صلی اللہ علیہ وسلم کا ایک رکعت میں سورہ بقرہ و آل عمران و نساء کا پڑھنا ثابت ہے، حالانکہ وقت تہجد میں بقرأت مفسرہ حرفاً حرفاً بالترام وقف ہر آیت ساری نماز میں بھی یہ سورتیں نہیں ہو سکتیں۔

رہا حال اوقاف تو ہم پہلے لکھ چکے ہیں کہ تمام امت کا اتفاق اس کے جواز پر ہے خلاف پر نہیں ہے۔ بلکہ خود اس حدیث کے اندر رجحان موجود ہے۔ دیکھو دارقطنی نے جو اس روایت کو نقل کیا ہے اس میں یہ لفظ ہیں ”وعد بسم اللہ الرحمن الرحیم، آیۃ ولم یعد علیہم“ (۱) جس سے صاف ظاہر ہے کہ آپ صلی اللہ علیہ وسلم نے ”أنعمت علیہم“ پر وقف نہیں کیا؛ حالانکہ ”أنعمت علیہم“ آیت ہے، نافع مدنی اور ابو عمرو بصری اور ابن عامر شامی تین قاری کہ سب متواترہ کے راوی ہیں اور قرأت ان کی قطعی ہے، ہاں آیت کہتے ہیں اور آیات کا حال سماع سے تعلق رکھتا ہے کہ یہ امر توقیفی ہے، چنانچہ تفسیر کشاف وغیرہ میں مصرح ہے، (۲) اور اتقان وغیرہ میں بھی اس کی تصریح ہے، (۳) اور رسول اللہ

(۱) بسم اللہ الرحمن کو آپ نے آیت شمار کیا اور علیہم یعنی غیر المغضوب علیہم کو آیت شمار نہیں فرمایا۔ (سنن الدارقطنی، باب

وجوب قراءة بسم اللہ الرحمن الرحیم (ح: ۱۱۷۵) انیس)

(۲) تفسیر الکشاف للزمخشری، سورۃ البقرۃ: ۳۱/۱، دارالکتاب العربی بیروت۔ انیس

(۳) الإیتقان فی علوم القرآن، النوع الثامن عشر فی جمعه وترتیبه: ۲۱۴/۱، الہیئۃ المصریۃ العامۃ للکتاب۔ انیس

صلی اللہ علیہ وسلم وقف آیت پر اسی واسطے کرتے تھے کہ معلوم ہو جائے کہ یہاں آیت ہے اور جب آپ کو یہ معلوم ہو جاتا کہ لوگوں کو یہاں آیت ہونا معلوم ہو گیا تو بسا اوقات نہیں بھی کرتے تھے، پس بتواتر ثابت ہو گیا کہ یہاں آیت آپ صلی اللہ علیہ وسلم نے کی ہے اور اس روایت ام سلمہؓ سے یہاں وقف نہ کرنا ثابت ہو گیا اور یہ دونوں فعل رسول اللہ صلی اللہ علیہ کے ہیں تو اس سے عدم توقف آیت پر ثابت ہو گیا، علیٰ ہذا جہاں اختلاف قرأت آیات میں ہے کہ بعض کے نزدیک وہاں آیت نہیں ہے اور بعض کے نزدیک وہاں آیت ہے۔

پس وہاں بھی یہی وجہ ہے کہ آپ صلی اللہ علیہ وسلم نے بعض مرتبہ وہاں وقف کیا بعض مرتبہ نہیں کیا۔ تو جن لوگوں نے پہلے وہاں وقف سُن لیا تھا وہ آیت کے قائل ہوئے اور جن کو پہلے سے یہ علم نہ ہوا تھا انہوں نے وہاں نہ ٹھہرائی۔ چنانچہ اتقان صفحہ: ۹۶ میں ہے:

(وقال) غیر سبب اختلاف السلف فی عدد الأُمی أن النبی صلی اللہ علیہ وسلم کان یقف علی رؤس الآمی للتوقیف فیذا علم محلها وصل للتمام فیحسب السامع أنها لیست فاصلة، انتہی۔ (۱) واللہ أعلم بالصواب

الحاصل: جواب مجیب کو اور تصحیح اس کے اتباع کی سراسر بے جا ہے اور طعن ناموزوں جماعت صحابہ و تابعین پر۔ واللہ اعلم وعلمہ اتم واحکم فقط (تالیفات رشیدیہ ۲۷۳-۲۸۰)

(۱) النوع التاسع عشر فی عدد سورة وآیات و کلماتہ و حروفہ، انیس

مسئلہ: قرآن مجید دنیا کی غرض سے پڑھنے والے کا آخرت میں کوئی حصہ نہیں۔ ارشاد نبی صلی اللہ علیہ وسلم ہے:

”جو شخص قرآن مجید حاصل کرے؛ تاکہ اس کی وجہ سے کھاوے لوگوں سے، قیامت کے دن وہ ایسی حالت میں آئے کہ اس کا چہرہ محض ہڈی ہوگا، جس پر گوشت نہ ہوگا۔“ (بیہقی، فضائل قرآن: ۵۶)

مسئلہ: مستحب یہ ہے کہ قرآن مجید کی تلاوت کرنے والا با وضو قبلہ رو ہوا چھ کپڑے میں ہو۔ (قاضی خان، قبیل فصل فی المسجد بہامش عالمگیری: ۱۶۱/۱)

(۱) بے وضو بھی پڑھ سکتا ہے لیکن چھو نہیں سکتا ہے۔ (۲) جن پر غسل فرض ہو وہ نہ پڑھ سکتا ہے نہ چھو سکتا ہے۔

مسئلہ: اعوذ باللہ الخ (شروع کرتے وقت) پڑھے۔

(۱) اعوذ باللہ الخ ایک مرتبہ پڑھنا کافی ہے۔ (۲) ہر سورہ کے شروع میں پڑھنے کی ضرورت نہیں ہے۔ (حوالہ بالا)

مسئلہ: (اعوذ الخ کے بعد) بسم اللہ الخ پڑھے۔

(۱) حیض و نفاس والی عورت اور جس پر غسل فرض ہو اس مرد و عورت کو تلاوت کرنے کی نیت سے بسم اللہ الخ پڑھنا جائز نہیں ہے۔

(۲) اور (بترک) برکت حاصل کرنے کے لئے پڑھنا جائز ہے۔ (۳) ان کو بسم اللہ الخ کا چھونا بھی منع ہے۔ (۴) غیر مسلم پاک صاف ہو کر

قرآن مجید چھو سکتا ہے اور پڑھ سکتا ہے۔ (در مختار و شامی، باب الغسل: ۱۱۹/۱) (طہارت اور نماز کے تفصیلی مسائل ص ۶۲۳، ۶۲۴) (انیس)